


# I LISYU LYA KĨKA

 Syala bwimilile itolo pa tubalilo tunini mu Kuyapo kwa Ntwa. Unko uswe tubale ukufuma mu Lisyu Lyake, mwa Ukusōka, untu gwa 4.

*... Mōse alinkwamula kangi alinkuti, Loli, keta, abene batisa nakamo ukunytika une, pamo nukupilika ku lisyu lyangu: panongwa yakuti abene bisakuyobaga, U Ntwa nakamo akakubonekela kwa ugwe.*

*Popapo u Ntwa alinkuyoba ku myake, Ngimba kyokindunki kili nkiboko kyako? . . . umwene alinkuti, I ngili.*

*Popapo umwene alinkuti, Sopa iyene pasi. Kangi umwene alinkusopa iyene pasi, kangi iyene yilinkuya njoka; kangi Mōse alinkubopa ukufuma pankyeni pa iyene.*

*Popapo u Ntwa alinkuyoba kwa Mose, Sosya ikiboko kyako nukuyipimba iyene nu nswigala gwake. Kangi umwene alinkusosya ikoboko kyake, kangi alinkuyikola iyene, kangi iyene yilinkuya ngili mummaboko gake:*

*Ukuti pamo babagile ukwitika ukuti u Ntwa Kyala ugwa bisabo, u Kyala ugwa Abulahamu, u Kyala ugwa Isaki, na Kyala ugwa Yakobo, atalile abonekile kwa ugwe.*

*Popapo u Ntwa alinkukindilila pakuyoba kumwene, Bika lilino ikiboko kyako nkipambaga kyako. Polelo umwene alinkubika ikiboko kyake nkipambaga kyake: polelo bo umwene atalile asosisyemo, ketaga, ikyene kyali nu bukoma kifwanega matalala.*

*Polelo umwene alinkuti, Bika ikiboko kyako nkipambaga kila kangi. Polelo alinkubika ikiboko kyake nkipambaga kyake kangi; kangi alinkusosya ikyene ukufuma nkipambaga kyake, kangi, ketaga, ikyene kyagomokile kangi kumbili unnine.*

*Polelo sisakubombigwaga ukuti, linga abene batisa kukwitika ugwe, pamo nukupilikisya umma ku lisyu lya kika kya kwanda, kokuti abene bisakwitikaga ilisyu lya kika ikyakukonga.*

*Polelo sisakubombigwaga ukuti, linga abene batisa kukwitika ugwe, ifika fibili ifi, pamo nukupilikisya umma ku lisyu lyako, ukuti ugwe kwisakwega ukufuma mmisi ga kisoko, nu konelela agene pa mfu umumano: kangi amisi aga ugwe gwegile ukufumu nkisoko gisakuya lilopa . . . ikisu ikyumano.*

<sup>2</sup> Unko uswe twinamisye imitu gyitu ku lwiputo. Lilino ngimba umwe mu nukusuuma, pa mayolo aga, kuko umwe mukulonda ukupela ukuti kumanyigwe ku Ntwa, itolo fyūsyā amaboko ginu nukuyoba, “Gwentwa, kumbukilaga une lilino. Une ndilinako ukufumbwa.”

<sup>3</sup> Gwitu Gwakumwanya Tāta, uswe tukusegelela kwa Ugwe kangi amayolo aga, tukusyāgania ukuti bo uswe tukwinamisya imitu gyitu ku mufu kuko uswe tukufumila, kangi, linga Ugwe kukabila, uswe twisakugomokela ku lufumbi. Lōli nu lusūbilo ukusayigwa lwa lufingo ulu luli mwa Kristi, ukuti bōsa bala bali mwa Kyala isakutwala Kristi nu Mwēne. Uswe—uswe tukupalisya Ugwe panongwa ya lufingo lwalwimiko ulu. Kangi une ngusuma, Kyala, ukuti Ugwe kwisakukumbukila aligwesa gwa bene aba balīnwīsyē amaboko gāBo, ilyāngu nīne, Ntwa.

<sup>4</sup> Une ngwīpūta, ikilo iki, ukuti mu kwīgala kwa sala ya lwitiko iyi, ukuti Ugwe kwisakupa abāndu u lwitiko lwa luko ikilo iki, mpaka u Ntwa Yeso isakuyaga gwanaloliloli fiyo kwa aligwesa gwa uswe, mpaka patisakuyaga nayumo umūndu umonywa nkati mmyitu ukufuma ikilo iki. Untulwanongwa aligwesa alisyāganiāga ukuti umwēne ali mu Kuyapo kwa Ntwa Yeso, kangi polelo isakupinduka ukufuma ku mbībi syāke, nukupa i ndumbula yāke kwa Ugwe, nukwīsusīgwa na Mbepo yula, mu sala isyabumalikisyo imbībi isi, bo uswe tukukēta ikyēne ngati nsyūngulu unnywamu gukwafula pa kīsu.

<sup>5</sup> Uswe tukusuma, Kyala, ku bulōngolelo Bwamwakyala, ikilo iki, ku buyobelo kangi ku bupilikisyo. U Mbepo Mwikemo aliegaga ulukomano lilino nukumenyania u Nkati gwa Bumi kwa aligwesa gwa uswe bo mūmo uswe tuli nukufūmbwa, kabuno uswe tukusuma ikyene mu Ngamu Yake. Ameni.

#### Mulitugasya.

<sup>6</sup> Une ngusubila ukuti ikilo iki uswe twisakubagila ukufwanisya kila iki uswe tukugela ukubega abāndu ukukēta, u—u bwanaloliloli ubwa kuya nu lwitiko mwa Kyala.

<sup>7</sup> Lilino, kilabo pamusi pa isala yabubili-na-sinda, bosa bali na makadi gwa nyiputo bisakwiputiligwa. Kangi polelo ukuya nsisimikisiyi ukuti nayumo akalekigwapo, kisita makadi ga lwiputo, ikilo kilikyosa uswe tukuyabania amakadi gamo aga lwiputo. Kangi umwene isakuyabania agene kangi kilabo, kifuki. . . Une ngusakikisya, kifuki isala yimo-na-sinda pamo ikindukimo bo ikyo, itolo bo ulukomano lukanda. Kangi bosa aba bikulonda ukwiputiligwa, aligwesa gwa baganigwa binu, unko abene bise nu kwambilila ilikadi lya lwiputo. Abene naloliloli bisakuya—bisakuya bakwambililigwa ku likadi lya lwiputo. Kangi uswe tukuyaga. . .

<sup>8</sup> Une ngulonda ukwiputila abandu, ukwisila mu kwala amaboko pa bene nukubiputila abene. Lilino linga ulwitiko lwako lukabagila ukufyuka mmwanya mu Kuyapo kwa

Ntwa Yeso nukummwambilila Umwene ukuya Mbumbulusi gwako, kangu ugwe itolo kwitika ukuti linga uswe tubagile ukwiputa nukwala amaboko pa ugwe, ukuti ikyo kisakutula, mulimosa, uswe naloliloli tuli apa ukubomba kalikosa aka ugwe kunyonywa.

<sup>9</sup> I nongwa une nsamisye ikylene mpaka bo kwilile, akabalilo aka, nguketa ukuti aligwesa uyu une nabagile, uyu abagile ukufikila nukummwaga Kyala pa lwalo ulo. Kangu uswe tukaya nabo bingi fiyo mma. Balipo . . . Iiyumba likaya linywamu fiyo mma, kangu popāpo uswe tukaya na bandu bingi fiyo mma. Kangu uswe tubagile ukwega kilabo pamusi nukwiputula bosa aba uswe tulinabo apa, ukubika pamusi posa panongwa ya ikyo, ukwiputula ababine.

<sup>10</sup> Kangu uswe tuli apa ukubomba kalikosa aka uswe tubagile ukutula ukutendeka ubumi bununupo panini kuli ugwe, ukupepusya unsigo, mu njila iyi yiyo uswe tukwendamo.

<sup>11</sup> Kangu polelo pa kabalilo kalikosa, aka aligwesa ikwipilika ukuti—ukuti abene bikulonda ukwisa kwa Ntwa Yeso, kisita kupasya kyo kiyabo nki ikya bubombelo kikubuka, ugwe kwisa itolo akabalilo kala. Komma ukugulila mpaka ukukolela kwa pakigemo kutendekigwe. Komma ukugulila mpaka ukubilikigwa kupegigwe. Ugwe isaga palapala pala, itikisya Kristi, kangu isaga itolo pamwanya nukumfumusya Umwene palapala pala. Kabuno ikyo kyo kyakunyonywa kyitu ikinywamu ikya kuya apa, ko kuketa imyoyo gipāpigwe mu Kitangalala kya Kyala.

<sup>12</sup> Kangu lilino, kilabo po pa Ndungu, kangu pisakuyako i sukulu ya pa Ndungu, i fipanga. Inongwa iyi uswe tukuya nimbombelo pamusi, pa Ndungu, yo kokuti uswe tutisakufubania ububombelo bulibosa mma napanandi. Uswe tukwitika ukuti u Nkristi aligwesa abagile ukuya ni—ni kipanga kya kukaya iki abene bikubukako. U Nkristi aligwesa abagile ukwagana kubuyobumo na bitiki. Kangu kulikosa umwe mukwagana, ikyo kyo kipanga.

<sup>13</sup> Lilino, linga une nitugala apa, une angali ningile kimo mwa fipanga ifi apa, ifi abatimi aba apa, aba bikupilikana bikwimilila. Nongwa ya fiki? Panongwa yakuti abene bali apa bitugesye pa kigemo, ukuketigwa na bandu bosa, ukuti abene bikwitikisya iki kikubombigwa. Abene bikwitika mu luko ulu ulwa butumigwe, ulubumbulusyo Lwamwakyala, u lōsyo lwa Mbepo Mwikemo, na fyosa bo ifyo. Abene bali ukupa ubuketi ku kyene. Abene bo bene aba balimbilikile une ukwisa kuno, ukuti lumo ubutumigwe u Ntwa ambele une bubagile ukutula ikilundilo kyabo.

<sup>14</sup> Lilino uyo yo ntimi gwanaloli, uyu ikulōndesya panja ku fyakukabapo ifyamwambepo ifi umwene abagile, ifya kilikyosa Kyala ikubomba, ukuti umwene ikugela ubununu bwake bosa

ukutula ikipanga ukwenda nkyeni panongwa ya Kyala. Une naloliloli ngufula ikitili kyangu mu kinyonywo kya ntimi bo uyo.

<sup>15</sup> Kangi abanyambala aba bafimbilisigwaga ukubomba ikyo pasi pa bukafu, kangi. Ugwe ubagile ukwitikisya ikyo ukuya kyabwanaloli. Abene bafimbilisigwaga ukubomba ikyo pasi pa bukafu. Kangi une—une naloliloli ngupalisya pa luko lwa banyambala ba Kyala, aba bikwigana ukwega ubuyo bwabo kangi ubuyo bwabo ubwambombo pa kupilikisya kwabo, kangi—kangi bikwitika. Kyala akabalilo kosa abasaye abene!

<sup>16</sup> Kangi une nsisimikisye ukuti abene bikubombaga umwe ubununu. Lilino, linga uli nhesya apa, syagania kuko abakundwe aba bali ni fipanga fyabo, kuko abene baliko. Bayatila abene kilabo. Abene bisakuyaga nu mbombolelo syapalubafu, kangi balipo abalumbilili apa aba bisakuyobaga ku fipanga ifikindane, kangi bo mumo ikylene kifumusigwe. Popapo yaga ku bene kilabo.

<sup>17</sup> Kangi polelo kilabo pamusi, linga umwe mukulonda ukwisa ku bubombelo bwakwigalilila, uswe naloliloli tukuyaga bahobofu ukuya na numwe. Ifipanga fyosa, ifipanga-fipāgūke fyosa, ubwene bwa aligwesa. Aligwesa yo ikwambiligwa, Methodisti, Baptisti, Presbyteri, Pentekosti, kipanga kya Kristi, kipanga kya Kyala, Katolika, n’Juda gwa Ortodokosi, nsitakyala, kilikyosa ugwe guli. Uswe tuli . . . Ugwe kwambiligwa.

“Ugwe kuyoba, ‘Nsitakyala?’” Ena, nkulumba.

<sup>18</sup> Linga unsitakyala ikwisaga mu lukomano nukwitugasya pasi nukwiyisya mwene, umwene yo itolo gwakwambiligwa bo aligwesa uyungi. Palapala. Ikindukimo, ikyo kyo iki uswe tukundondela umwene apa, ukuti ikindukimo kibagile ukubombigwa iki kibagile ukuntula umwene ukububona ubusobi bwake, nukwisa kwa Ntwa. Kabuno uswe . . . Naloliloli.

<sup>19</sup> Balinga babalilemo siku aka mboniboni akanini aka i kalatasi ya Christian Business Men yifumwīsyē, kangi une ngusubila ifinandi ifyakongelelapo ifikalata- . . . ifya *Ukuketa Ukukinda Ikikingo Kya Kabalilo?* Lilino ubo bo bwanaloli, mwinangu. Ugwe ukabagila ukupondwa ikyo. Une—une njile munda unkindane ukufuma pala. Une mmenye ukuti ikyo kyo kyanaloliloli, popāpo une—une—une itolo ngusubila ukuti nayumo ba umwe mwisakupondwa ku Mwanya kukulumba kula kuko Kyala alinako panongwa ya bitiki. Linga ugwe kubomba, ngimba ugwe ukabile fiki apa pa kisu? Nongwa yakuti, ugwe ukamanya ko kabalilo kaki ugwe kukilekaga ikisu iki. Loli ugwe umenye ikindu kimokyene, ugwe usisimikiisye ukuti ugwe kukilekaga ikylene. Popāpo linga ikyo kyo kyabwanaloli, polelo ngimba uswe tutikuyaga bo batoyofu ukukinda ukugela uku—ukwega itolo bo . . . Uswe tukabagila nukugela ukwega uluko lulilosa lwa lusako. Muketile, itolo kumbukilaga, itika i Lisyu lya Kyala nu lufingo lulilosa mu Lyene.

<sup>20</sup> Itolo inogona, ngimba iki kyapelile ububine bulibosa, ububabe bwa ndumbula bulibosa, ubufwe bulibosa, ulutamio bulibosa, ubusulumanie bulibosa, umwana unnini gwabukokonyale, fyosa ifindu ifi, abalemale, abafwamaso, ikipatala kilikyosa ukuyēngigwa? Panongwa yakuti umūndu yumoywene atoligwe itolo ukwitika akayabo kamokene aka Lisyu. Yula āli Eva. Sētāno itolo alinkukiniengelela ikyene ku mwene. Komma ukwandisya, loli ukukiniengelela ikyene ku mwene, alinkuti, “Naloliloli . . . U Ntwa yo nnuu fiyo.”

<sup>21</sup> Umwe mukupilika ifingi fiyo umwisyugu isya ikyene ukuya, Kyala ukuya u Kyala unnunu. Umwene yo Kyala nnuu, loli kumbukila Umwene yo Kyala gwa bwikemo, u Kyala uyu akabagila ukusuula ubutulwanongwa. Ulufundo luhombeligwe, kangi ugwe kufimbilisigwa ukwitikisya ubwene pa fundo Syake. Kangi kumbukilaga, Umwene yo Kyala gwa ngalalisi, u Kyala gwa bugasi. Kangi ugwe kwisakwima pankyeni pa Kyala unkalale, komma itolo u Kyala gwa bununu ni kisa. Ikilo iki Umwene yo Mpoki gwako; i Lisiku lila Umwene yo Ndongi gwako.

<sup>22</sup> Popāpo yaga nsisimikisiyi ukuti ugwe utikuleka akandu kamokene kisitakubombigwa, mwinangu. Ikyene—ikyene kitisa . . . Ikyene kitikufunja. Komma—komma itolo ukubuka mwalumulo ku kyene. Yaga nsisimikisiyi, nsisimikisiyi kabili, ’nngwa yakuti ugwe utikulwaga ulusako ulungi. Ulo lo lwene ulusako lwako, akabalilo kako ugwe uli apa pa kisu. Kumbukilaga u nnyambala unkabi na Lazaro.

<sup>23</sup> Gulipo unkolofwa unkulumba pakati pa ugwe na Umwene, ugu u nnyambala nayumo akileniemo siku, pamo isamo siku ukukilania. Muketile? Akabalilo kako ugwe—akabalilo kako ugwe kufwa, ikyo kikumasya isyene. Une mbamenye abāndu aba bikwiyobela ukuti abēne bikukwiputula ugwe ukugomokako ku mabuyo gala, lōli komma ugwe ukwitikamo siku ikyene. Ikyo kyo kulwana ni Lisyu lya Kyala. Muketile? “Injila yiyo ikipiki kikwigemesya, iyo yo njila ikyene kikugwila.” Kangi Yeso āyobile, Mwene, ukuti, “Gwalipo unkolofwa, ugu, akabalilo kako u mūndu ikufwa kangi ābukile ku gehena, umwēne akabaligilemo (siku) ukwisa ku Mwanya. Nayumo u mūndu ākilienemo siku ikyene, kangi nasiku atisakubombamo.” Ikyo kikumasya ikyene, bo mumo une sikunyāgila. Akabalilo kako Yeso āyobile ikyene, ikyo kyo kyosa kya ikyene.

<sup>24</sup> Popāpo itolo kumbukila, lilino lo lusako lwako, kangi ikilo iki lubagile ukuya lusako lwako lwabumalikisyo.

<sup>25</sup> Ngimba ugwe ubagilemo siku ukupilikisya iki kikubombigwa? Linga ugwe ubagile itolo ukukibona ikyene! Une ngusubila umwe mutikwinogona ukuti ukuyoba bo ulo, ukuti une ngugela ukubahaha umwe ukuketa pa mūndu yumo, pamo ukwitika u nnyambala yumo. Une ndikuyoba ikyo mma,

mwinangu. Une ngugela ukubatwala umwe ukwitika Yuyo ikyene kili ukuti uswe tulimu Kuyapo kya ikyene lilino. Yeso Kristi, yu Kyala yulayula uyu isakukulōnga ugwe pa Lisiku lila, ali apa ikwilingania Mwene mu kuyapo kwinu, ikindu kilakila iki Umwene aafingile ukuti Umwene ikubombaga mmasiku agabumalikisyo.

<sup>26</sup> Une ngwinogona u Nkundwe Price, ulubunju ulu ku fyakulya fyakulembusya, apele uluko lumo ulwa lunangisyo ulwa kwisa ku nguto, polelo ukufimbilisigwa ukusyumbutula i nguto. Ngimba umwe mwalikyelile kila? [Ikilundilo kikuyoba, “Ameni.”—Nsimbi.] Naloliloli twalikyelile. Ikyene kyāli fiyo, fiyo kibikigwe kanunu.

<sup>27</sup> Lilino, popāpo kumbukilaga, utubalilo tumo ku nguto, lōli unku uswe tukumbukile uswe tukufimbilisigwa ukusyumbutula inguto isi. Une nālumbilile pa ikyo, akabalilo kamo, nukukikolela ikyene, *Inyaganilano*. Uswe tukutika i nyaganilano, utubalilo twingi, uswe tukufimbilisigwa ukubuka injila iyi nukusyungutula *injila* isyakukindana.

<sup>28</sup> Lilino ikilo iki, ku maminiti manandi, une ngulonda uku—gwa kimanyisyo: *I Lisyu Lya Kīka*. Kangi lilino ubuyo bwitu bukwiguka, ikilo iki, mwa Buku gwa Ukusōka, kangi *ukusōka* kokuti “ukwegeligwa panja; ukutwaligwa panja.” Lilino pilikisya kifuki bo mūmo umwe mubagile ukubombela.

<sup>29</sup> Une ngulōnda ukulūmbilila kwa umwe akabalilo kamo, umwe mwe kilundilo kinunu fiyo, lōli une itolo ngaya nago amasyu. Itolo ukwikwaba kunini pa ilyo, une mmenye iki ikyēne kyabagile ukuya. Une ngufimbilisigwa ukutusya panini panandi lilino, ku masiku kifuki lwele pamo kalongo, bo ngāli ukwanda ulukomano ulwakukonga. Muketile, ikyēne itolo kikaya ulu ulukomano apa. Ulwene lo lukomano, ilisiku pa lisiku, undugu ukufuma pa ndungu, umwesi ukufuma pa mwesi, ikyinja kikwisa nukukinda, muketile, kangi umwe mubagile ukwintonela.

<sup>30</sup> Kangi inogona isya tosa twa tubalilo, ikyinja ukufuma pa kyingja, ikyēne kyo nasiku akabalilo kamo aka Umwene ayobilemo siku kalikosa lōli aka kāli nubupelelesye, katikati u bwanaloli; mu njobelo silisyosa, ukusyungutula i kīsu kyōsa, kahano na kabili kosa. Muketile? Nayumo u mūndu, nakumo, abagile ukuyoba lōli iki ikyene kyo kyāli kyabupelelesye, katikati pa butononde, akabalilo kosa. Akabalilo kako Umwene ikuyoba akandu kamo kisakuboneka, akene kabonike itolo katikati mu njila yila. Kayobigwe akene ku milungu ni myesi, kangi ifyīnja, pōpe, bo akēne kakāli kakaboneka, kangi akēne akabalilo kōsa ko nubupelelesye pa butononde. Nasiku akabalilo kamo ukutoligwa, kangi ikyene nasiku kitisamo, 'nongwa yakuti uyo yo Kyala. Lilino, une mbagile ukutoligwa, ukuya mūndu. Komma nasiku ukukēta kwa une

ukuya kyakwegelēla, panongwa yakuti une—une ne itolo bo umwe, itolo u ntulwanongwa apokigwe ni lipyana. Loli ikyo yo Kyala, ikikindafipeligwa, muketile, ikwilingania Mwene. Umwene atikufimbilisigwa ukubomba ikyo mma, loli Umwene aafingile ukuti Umwene ikubombaga ikylene.

<sup>31</sup> Yeso ābumbulusyāga panongwa yakuti ikyēne kyabagile ukufwanikisya i Lisyu. Umwene abombile ifindu ifyo panongwa yakuti i Lisyu lya Kyala lyabagile ukufwanikisigwa.

<sup>32</sup> Iyo yo nongwa iyi Umwene ikubombela ikylene umwisyugu, ukuti i Lisyu libagile ukufwanikisigwa, ikyo une nāndisye kwa umwe, kilo ukufuma kilo.

<sup>33</sup> Lilino ketesya polelo akabalilo kako u Kuyapo Kwake kuli kifuki, Ikyene, naloliloli, Ikyene kikutwala ifitima. Mumo une njobile ulubunju ulu, “Kalikosa kasita kitima kyo kifwano.” Kangi ubwiputi bulibosa ubu bukaya nakyo ikitima kimo ku kyene, ugwe kinunupo kisyile ikylene, ikylene kyo kifwano. Ikyene kikutwala ikitima. Umwēne ikunyenemusya uswe. Lōli akabalilo kako uswe tunyenemusigwe, unko uswe tukumbukile Iki kyatunyenemwisye uswe. Ngimba kyo fiki kyābombile ikylene? Ukwene yo Kuyapo kwa Mbepo Mwikemo, Yeso Kristi nkati myitu, ikwibonesya Mwene ukuti Umwene yo nu bumi. Komma umbili gwakufwa; bo akabalilo kala, umbili gwakufwa gula gukugomokela ukufuma ku Mwanya, akabalilo katikuyapo kangi mma. Ikyo kyo kyosa kya ikylene. Kangi uswe tumenye ukuti uswe tuli mmasiku gabumalikisyo, akabalilo kako ifindu ifi fikuboneka pa buyo.

Lilino, Kyala atalile āli nu kusōka pabutasi. Kulipo . . .

<sup>34</sup> Kilikyosa kikwenda mu butatu, na Kyala. Kyala ikupelelesigwa mu butatu. Ukwisa kwakwanda kwa Kristi, uku *tabula* u Nsingiligwa Gwake; ukwisa kwakibili kwa Kristi, u *kwambilila* u Nsingiligwa Gwake; ukwisa kwakitatu kwa Kristi, *nagwe* u Nsingiligwa Gwake, ukulagila mu Fyinj’elifu. Kilikyosa kikubopela mu butatu.

<sup>35</sup> Lilino, kutalile kulipo, kwisa kuyako, ukusōka kutatu. Kumo mwa kwene, Kyala abatwēle abēne *nkati* mu ngalaba, ukuya kūsoka kumo, ukwitoga pamwanya pa kisu. Akabalilo akakonge, Kyala alinkubatwala abēne *panja* pa—pa Igupti. Kangi akabalilo akakonge, Kyala ikubēga abēne *mmwanya*. Nkati, panja, mmwanya! Ukusōka ukukōnge ko kubuka mmwanya. Uswe tukukētana na kumo lilino, akabalilo kakubūka-mmwanya.

<sup>36</sup> Mulamula bo būmi bukubombela ikindu kilakila. Uswe tukwisa *nkati* mbumi, uswe tukubūka *panja* pa bumi, ukufyūka *mmwanya* ukubuka ku bumi, itolo katikati ikindu kilakila. Popāpo uswe tuli . . .

37 Ubuyo bwitu bukwiguka ikilo iki pa kusoka, kangi Kyala ali kifuki ukwega ikikolo Kyake.

38 Israeli yo kikolo. Kyala atikubombela na Israel ngati pamwene-pamwene. Israeli yo kikolo, akabalilo kosa abōmbile na bēne. Kangi mmasiku gabumalikisyo aga, ukufuma pa—pa kusōkapo kwa Kipanga, polelo Kyala isakupoka Israeli ngati kikolo. Ikyene kili nkisu kyakumyābo lilino, kītēdekisye ku kyene. Kangi abēne bisakupokigwa, i Bangeli lyayobile, “Ikikolo kisakupāpigwa mu lisiku limolyene.” Kyala atikubombela na baJuda ngati yumo pamwene-pamwene. Umwene ikubombela na bēne ngati kikolo, Israeli, akabalilo kosa, panongwa yakuti ikyene kyo kikolo Kyake.

39 Kangi pala Umwēne itēdekisya ukutwala ikikolo Kyake ukufuma nkikolo kimo, mu kusōka, ukutwala abandu Bake ukufuma ku bulongi.

40 Kangi ga misi galagala aga gamilwīsyē ikisu, galinkupoka Noa. Muketile? Kangi yu Mbepo Mwikemo yulayula, uyu abandu bikukana umwisyugu, isakwambilaga i Kipanga nukukyēga Ikyene mmwanya, nukutwala ubulongi pakusita kwitika Ilyene.

41 Yeso alinkuti, akabalilo kako abēne balinkolile Umwene, “Beelzebabu,” mmasyu agangi, Umwēne āli “u ndagusi,” abene. . . Umwene alinkuti, “Une ngubaswaga umwe panongwa ya ikyo,” (U Mwanundumiana gwa mundu, ilikemo likatendekigwe.) “loli akabalilo kako u Mbepo Mwikemo isile ukubomba ikindu kilakila, ilisyu limolyene ukulwana na Umwene kutasakuswegwamo siku nkisu iki pamo ikisu iki kikwisa.”

42 Ikyene kikufimbilisigwa ukupikigwa, kangi polelo ubulongi bukutika ukufuma pala. Muketile, ulutamio lwakuti uswe. . .

43 Kikubika mu linogono lyangu isya kabalilo kamo akapango une nabalili, aka mwendesya-sitima unkangale ikwisa ukufuma ku nyanja, kangi u—u nkeke u Ngereza umwati abukaga ku nyanja. Kangi popapa umwati atalile asimbile fingi ifya nyanja, loli umwene akayibwenemo siku, popapo umwene ali pa nsebwe gwake ukusuluka. Kangi umiana unkangale yula alinkuyoba ku mwene, na kapi pa mu ndomo gwake, alinkuti, “Ko kugu kubuka ugwe, nnyambala gwangu unnunu?”

44 Umwene alinkuti, “Une ngubuka ukusuluka ku nyanja.” Umwene alinkuti, “Une ngayibonamo siku iyene. Une nsimbile isya iyene, na iki abangi bayobile, loli,” alinkuti, “o, une nikelile fiyo ukumanya une nguya kifuki ni nyanja.” Umwene alinkuti, “O, ukunungisya amalwenye gake gamunyu! Ukuketa ifyinywamu fyake, ifyelu ifitile fikupufuka pa mwanya pake, kangi imianya gyake igya buluu gikwimulika gyene, nukupilika amasekwa bo agene gikupululuka pamwanya, o, une nikelile kukwinogona itolo ukuketa iyene!”



45 Unkangale umiana yula alinkuti, “Une napapigwe pa yene, ifyinja malongo mahano na limo ifi fikindilepo, une ndikuketa nakimo ikimogi fiyo oukufwana ni yene.” Muketile, umwene aketile ifingi fiyo ifya iyene mpaka iyene yilinkuya yapaliposa ku mwene.

46 Lilino iyo yo ndamyo ni kipanga kya Pentekosto umwisyugu. Ikyene kiketile fingi fiyo ifya Kyala, mpaka Kyala isile nukuya gwapaliposa ku bene. Komma nasiku ukwitikisya ikyene ukubomba ikyene!

47 Apa pakaya patali mma, mu Louisville, Kentucky. Kuko une ngufumilako, Jeffersonville, Indiana, ikyene kyo ukukilania ikisoko ukufuma ku kyene. U nkikulu endaga mu liluka lya masenti-kalongo. Kangi umwene aali...aali nu ndumiana unnini pa lukongi lwake, kangi umwene aabukaga ku butuliko nukuya gwalutende. Umwene aapimbaga mmwanya ikindukimo, ukuingangisya ikyene ku ndumiana; umwene itugasyaga itolo nukululala. Umwene abukaga ku butuliko ubungi, nukupimba mmwanya ikindukimo ukunangisya undumiana unnini yula; umwene alulalaga itolo. Kangi bo kakindilepo akabalilo, umwene alinkupimba mmwanya ilibangala nukwanda ukulisya iliyene, kangi undumiana unnini alinkululala itolo. Kangi umwene unkikulu alinkwanda ukukuta, nukusopa mmwanya amaboko gake. Kangi abandu mu liluka lya masenti-kalongo banketesya umwene, popapo abene balinkubuka ku mwene ukusyagania kyo fiki kyatamisyu.

48 Umwene alinkuti, “Une ndinayo... U ndumiana gwangu unnini,” alinkuti, “umwene ali itolo ifyinja fitatu mbukusi.” Kangi alinkuti, “Une...Pakamokene itolo, kifuki ikyinja kimokyene iki kikindilepo, umwene ikwegu na itolo ukwitugasya nukululala mmwanya.” Kangi alinkuti, “Une— une nalimwegile umwene kwa nganga,” kangi alinkuti, “kangi unganga alinkusimba imikota gimo na findu.” Kangi alinkuti, “Kangi u nganga alimbulile une, umwisyugu, ukuti umwene inogonaga umwene ali kanunupo. Loli,” alinkuti, “umwene akaya kanunupo mma.” Alinkuti, “Une njugenie kilikyosa pankyene pa mwene, iki kibagile ukusonga undumiana unnini ugwa ngulilo yake, ubutego. Kilikyosa iki kibagile ukusonga u mwana unnini gwa ngulilo yake, une njugenie ikyene pankyeni pa mwene, kangi umwene itolo ikwitugasya nukululalila mmwanya.” Alinkuti, “Umwene akaya kanunupo mma.”

49 Ikyo kyo kindukimo ngati ikipanga kya Pentekosti. Kyala aayugenie ikikungilwa kilikyosa, mu i Bangeli, pankyeni pa bene, kangi abene pope bikwitugasya nukululalila mmwanya, itolo ngati ikyene kyali kindukimo ikisobi. Akene ko kabalilo uswe twasumwike ntulo, binangu, bo kukaali kukiila fiyo mma. Kumbukilaga, Kyala atikuyugania ifikungilwa fila pene papo Umwene ikugela ukusonga ubutego bwitu.

Kyala alinkutwala ikisu ukufuma nkisu.

<sup>50</sup> Itolo mumo Umwene ikubombela lilino, ukubuka ukutwala u Nsingiligwa ukufumu ku kipanga, ukuleka akasyale ka luyungu lwa nkikulu. A Basaligwa bisakutwaaligwa ukufuma mu kipanga. Ikipanga kipeligwa kisakusyalaga apa ukukindamo mu lukubilwo. Aba *saligwa* bala utubalilo tumo bikukoleligwa, “aba saligwa, abakundwe, abasyale.”

<sup>51</sup> Unko uswe tukete mumo Umwene aabombile ikyene akabalilo kala, panongwa yakuti Umwene atikwandulamo siku injila Yake iyakubombela ifindu. Kyala ali ni njila yimoyene iyakubombela ifindu, kangi iyo yo njila Umwene ikubomba ikyene, kangi iyo yo njila indalusye, akabalilo kosa. Keta mumo Umwene aabombile ikyene, na kayilo kako Umwene aabombile ikyene, kangi polelo uswe tubagile ukuya buketelo bwa iki.

<sup>52</sup> Lilino, une ne mwegelesi, naloliloli. Une ngaya nu bumanyi nabumo. Une ngufimbilisigwa ukuketa kunyuma nukuketa iki Umwene naloli aabombile. Kangi uswe tumanyisigwe ukuti, “U Lwitikano Ulukulu lwali nsyungulu gwa findu ifi fyatigi fisege.” Popapo linga une naketile apa kangi ngakibwenemo siku ikiboko kyangu, kangi une naketile unsyungulu gwa kiboko kyangu, kangi une naali ni nyobe ihano, une ngali nguya ni fundo yimo innunu ukuti akabalilo kako ikiboko kyangu kyafikile pala, une naali ni nyobe ihano. Popapo iki kyabonike ku bene fyaali kwegelela kwa mumo Kyala ikubombela ifindu, mumo Umwene ikubombela ikyene lilino.

<sup>53</sup> Kangi injila iyi Umwene ikubombela, Umwene atikwandulamo siku. Akabalilo kamo, ukwisila mu Libangeli, Umwene atikwandulamo siku injila Yake iya kubombela ifindu. Ukukindilila mulamula, panongwa yakuti injila Yake iyakwanda iya kubombela ikyene yo njila imbelelesye. Panongwa yakuti, Umwene akabagile ukuya ni njila nayimo iyingi, panongwa yakuti Umwene yo mpelelesye, kangi, Umwene, injila Syake syosa syo mbelelesye. Ketesya mumo Umwene aabombile ikyene.

<sup>54</sup> Mōse abilikigwe nukusayiligwa-ngani ukwegwa imbombo iyi iyi umwene aali—umwene aalyegile. Kyala . . .

<sup>55</sup> Lilino, une ngwinogona, linga umwe mwisakuhobokela ikyene. . . Kangi une ndikuyoba iki nukubopela mma. Une nguyoba itolo, mu kigemo iki, une—une mmenye nakimo kangi ndikulonda ukumanya nakimo loli Kyala. Lilino, une ngwinogona apo po apa abitu abakundwe ba Latter Rain bafuluganikene, muketile, abene bikwala amaboko pa yumo nu nnine nukubapela abene basololi na fyosa bo ifyo. Lilino, ikyo kikaya Kyammasimbo mma. “Ifikungilwa ni mbilikilo fili panja pa lupinduko.” Ugwe kupapigwa kilikyosa ugwe guli. Ugwe guli, ku bwandilo, iki ugwe guli.

<sup>56</sup> Keta bala a Bafarisai mmasiku aga gakindile. Abene baali itolo na kayabo akanini ka bwelu, panongwa yakuti abene babagile. . . baali nu lulagilo, kangu abene bitugalaga nu lulagilo, loli kunyuma pasi pa ndumbula syabo baali batitu na mumo ikyene kyabagile ukuya.

<sup>57</sup> Kangu aalipo u nkikulu unnini, u ndogwe, ubwake ubuta. . . ubumi-ubutasi pamwanya *apa* bwaali butitu na mumo ubwene bwabagile ukuya, umwene ali mfumuke-pa-mbibi, loli pasi mu ndumbula yake umwene abikiligwe-ngani ku Bumi.

<sup>58</sup> Kangu polelo akabalilo kako Yeso, u Lisyu, alinkufika pa buyo, aba Farisai bala balinkuyoba, “Unnyambala uyu yo Bezebabu.” Ngimba ikyene kyabombile fiki? Ikyene kyatitwisye mosa iki akabwelu kanini aka abene balinako.

<sup>59</sup> Yeso alinkuti, “Umwe yomwe ba tata gwinu, u mohesi, kangu i mbombo syake isi umwe ukubomba.”

<sup>60</sup> Loli akabalilo kako akanini aka, akabwapufu akakikulu kakwisa, kangu umwene alibwene i Lisyu lya Kyala, umwene aamenye Ilyene. Umwene akaalitugele Ilyene, loli umwene aamenye Ilyene. Kangu akabalilo kako Ilyene lyaayobile ku mwene, umwene alinkuti, “Une mmenye Ugwe gwe Nsololi.” Kangu Umwene. . . Umwene alinkuyoba, “Une mmenye Mesiya isakubombaga sisisi.”

Kangu Umwene alinkuti, “Une yo Umwene.”

<sup>61</sup> Ngimba ikyene kyabombile fiki? Ikyene kyaswepisye mosa ubutitu nukupela ikyene kyelu mosa. Nongwa ya fiki? Lwalimo u luyungu lulambalele mula, uluyungu ulusunguligwe-ngani ulu lwali nkati mu. . . Ilyene lyaali linogono lya Kyala bo lukaali ulwalo lwa kisu.

<sup>62</sup> Lulipo u luko lumolwene lwa Bumi Bwasyepwa. Linga ugwe uli nabo u Bumi Bwasyepwa, polelo ugwe gwimwene gwaali mu bwinogonelo bwa Kyala bo ikisu kikaali kikapeligwa. Ugwe gwe kyakubagilila kya minogonelo Gake, panongwa yakuti Syepwa akalyandilemo siku pamo akabagilamo siku ukumalika. Ugwe uli kiyabo kya bukabi bwa Kyala, akabalilo kosa. Ikyene kyo itolo kikunangisya. Ikyene kikwisa ukuya lilino. Abene bali ni kifwani kimokyene ikyakongelelapo ukutendeka, ubo bo bufwe, polelo u nsyungulu gukwisa ukuya kyanaloli, polelo ugwe uli mu Nsingiligwa kangu na Kristi, mumo Umwene aalinogonile. Ngati u ndume nu nkasi, umwisiyugu, momomo Kyala, Kristi ni Kipanga bisakuyaga kilakila. Lilino, abasaligwa, bakoleligwe!

Mose alinkupapigwa, “umwana ugwanaloli.”

<sup>63</sup> I Bangeli lyayobile, ukuti, yumo mwa basololi, Yeremiya, Kyala alinkuti, “Bo ugwe ukali nukubumbigwa munda mwa nyoko, Une nakusungulile ugwe ukuya nsololi ku kisu kya pasi.”

<sup>64</sup> Yohani u Mosi, fiki, umwene aalinganisigwe ni Lisimbo. Yesaya, ifyinja abamia bahano-na-babili ukongelelapo kalongo-

na-fibili bo kukafika ukwisa kwake, aatile, “Umwene yo lisyu lya yumo yuyo ikukuta ndulangalanga, “Tendekesya injila ya Ntwa!”” kangi kifuki ifyinja bamia bana bo kukafika ukubonekela kwake, kangi uswe tukwaga, Malaki aayobile, “Keta Une ngutuma ugwandumi Gwangu pankyeni pa kisyo Kyangu, ukutendekesya injila ya Ntwa.”

<sup>65</sup> Muketile, umwene asayigwe-ngani. Kangi momumo mosa mbubombelambombo mwa Kyala, linga abene bakoleligwe na Kyala.

<sup>66</sup> Linga abene bamanyisigwe mu kyene, ikyene kyo itolo ndusu insitafipolopolo, muketile, ikyene kikabagila ukuya nakimo. Linga ikyene kyo pakulyelapo, polelo ugwe kulisya ubwabuke bwako bwakupapigwa panongwa ya bulyelo, ugwe kwisakupepekaga ukubuka ni kipanganio pamo ikibugutila kimo. Loli linga ikyene yo Kyala, ugwe kwisakwima ni Lisyu lila, kisitakupasya, panongwa yakuti ugwe gwapapigwe ukwima ni Lyene.

<sup>67</sup> Mōse, nayumo uyungi abagile ukwega ubuyo bwake. Nayumo uyungi ukubomba imbombo yake. Umwene asayigwe ukubomba ikyene.

<sup>68</sup> Kangi, bakundwe, kalumbu, linga ugwe uli nabo u Bumi Bwasyepwa, ugwe gwasayigwe ukubomba akandu kamo akasisimikisye. Lumo u nkasi gwapakaya unnunu, lumo ikindukimo ikingi, loli nayumo abagile ukwega ubuyo bwako. Kyala akupelile ugwe ubuyo. Komma ukwega ubuyo bwa munduyumo uyungi. Uko ko kwegelela kwamumbili, muketile, kikubonesya kilipo ikindukimo ikisobi na ugwe. Yaga iki ugwe guli, katikati itolo. Komma ukuya nakimo ikingi.

<sup>69</sup> Lilino, lilino uswe tukusyagania ukuti Kyala apele Mōse ifika ukusisimikisya isyakwiyobile ni mbilikilo.

<sup>70</sup> Kangi ikika kilikyosa ikyabwanaloli, ikika kilikyosa ikyabwanaloli, iki kitumigwe ukufuma kwa Kyala, i...kili ni lisyu ku nyuma kwa ikyene. Lilino komma ukutoligwa. Iki kyo kimanyisyo kyangu ikyabumalikisyo pa iki, muketile. Ikika kilikyosa ikyabwanaloli...Lilino uswe tuli fimanyilo ifi fitikufuma kwa Kyala; Setano abagile ukwegelela kifuki kalikosa aka kaliko. Loli ikika ikyabwanaloli, kitumigwe ukufumila kwa Kyala, kili ni Lisyu lya Kyala kunyuma ku kyene.

<sup>71</sup> Kyala ayobile kwa Mōse, “Linga abene batikukisubila ilisyu lya kika ikyakwanda, polelo bomba ikika ikingi pankyeni pa bene. Kangi polelo linga abene batisakupilika ikyo, itolo ega amisi kangi onelela agene pamwanya pamfu.” Kangi kila kyali kimanyilo ukuti abene bisakutima pa mu lilopa lyabo lyene.

<sup>72</sup> Ketesya, kangi itolo mulamula mumo Umwene aayobile, “Kung’unda ulufumbi ukufuma ku malundu ginu. Ikyene

kisakuyaga kwakwitikisigwapo kingipo kuli Sodomu na Gomora, ilisiku lila, ukukinda ikyene kisakuyaga kuli akaya kaka kako kakupika umwe.”

<sup>73</sup> Lilino uswe *tutikusāla* kipanga, iki *kyo* Kipanga. Kristi yo Kipanga. Uswe tuli mwa Kristi. Ugwakubutitu u Mbili gwa Kristi, uswe tupāpígwe mu Kyene. Ugwe ukabagila ukwilungisya ku Kyene.

<sup>74</sup> Une ndi ni kikolo kya Branham ku fyinja kifuki malongo-mahano-na-fihanao, kangi abene bakansumamo siku ukwilunganisya ku kikolo. Une napāpígwe Branham.

<sup>75</sup> Kangi iyo yo njila ugwe uli Nkristi. Ugwe upapígwe Nkristi, komma ukulunganisigwa ki kyene. Ugwe upāpígwe mu kyene. Aligwesa ikuya nulutende lwa mbapo. Abene bali nayo injila yimo inswepu iya kwegwa akaboko akanandi, pamo ukusaina akakadi akanini, pamo ukusugania umunyu ni twisi wu gwene. Uko kukaya kupāpígwa. Ukupāpígwa kyo kindu ikisisya. Ukupāpígwa kyo—kyo kindu ikitilisya. Une ndikupāsyā linga ikyēne kyo mu kibaga kya ngulube, pamo i—pamo i ndamba ya mfunjo, pamo mu nkyumba ikimogesigwe ni langi ya pinki; i mbapo yo yakinyanyasi, kangi iyene yikupela ikinyanyasi ukufuma mwa ugwe. Ugwe utikulonda ukulekela panjila, ugwe utikulonda *iki, kila*, pamo *ikingi*, lōli amasosi gisakusuka ilangi ukufuma ku kisyo kyako nukukupela ugwe mūndu unkindāne. Linga ugwe upāpígwe kabubili, ikyene kisakupela ikyakinyanyasi ukufuma mwa ugwe, lōli ugwe kwisakusōka panja kipeligwa kipya. Muketile? Abēne batikulōnda ikyo. Abēne bikulōnda injila yimo imbepe, umwe mumenye, kangi yikayapo nayimo injila imbepe. Bo mumo u lwimbo, umwēne āyobile, “Une nisakwega injila na ba Ntwa abugiligwe abanandi.” Umwēne atikulōnda ukuya kibyaligwa pa kitala kya nasale.

Ikika kilikyosa ikyanaloli ikya Kyala kikukongigwa ni Lisyu lya Kyala.

<sup>76</sup> Lilino linga umundu ikupa ikika mu kisu, pamo akabalilo kalikosa, kangi a masyu aga umwene ikuyoba kunyuma kwa kila likaya Lisyu lya Kyala, polelo ketesya ikyene, komma ukwitika ikyene. Linga i sukulu yimo iyaiyolo, linga u mūndu ikusumuka mmwanya nukuyoba, ikināngisya ikika ukufuma kwa Kyala, kangi polelo ubumanyisi bwa nnyambala yula bo bulabula ubwaiyolo bufundakyala umwe mwāli nabo ifyinja fyosa ifi, Kyala akatumamo siku ikika kila. Keta ku Lisimbo kangi keta linga ukwene kwali kuketa. Londesya Mmasimbo. Umiana yula ikugomokela, kangi alinkuyoba, “Lilino uswe twesa tukulonda ukwingila *iki*. Ikyene kyo kiyile kyaiyolo ikindu ikimikigwe.” Komma ugwe ukwitika ikyo. Uswe tukubukaga mu ikyo mmaminiti manandi, muketile. Umma, komma ugwe kwitika ikyo.

<sup>77</sup> Kyala akabalilo kosa ikusisimikisya ifimanyilo Fyake. Ikimanyilo ukufuma kwa Kyala akabalilo kosa kikuyoba i Lisyu lya Kyala.

<sup>78</sup> Kangi linga iyene yo sukulu yilayila ugwe gwali nayo, nongwa ya fiki Umwene abagile ukukupya ikimanyilo? Ugwe uli mu kyene. Umwene ikugela ukukwegela ugwe ku nguto yila. Ikimanyilo kya kwima! Polaga! Keta kuko ugwe kubuka! Ugwe kwisakwitaga gwimwene pa nguto linga ugwe utikuketesya. Bulipo ububilame ubugi, kangi ikyene kyo akabalilo kosa ikimanyilo papo ugwe ukaali ukutendeka ububilame ubu, ukukukyunga ugwe ukufuma kukubongotoka. U njenga misebwe unnunu akupa ifimanyilo. Kangi uswe tukwenda u nsebwe ukubuka ku Lwimiko. Kangi linga ikimanyilo kikuyoba isya kindi kilakila ikyaiyolo, ikyene kikaali kyakufuma kwa Kyala mma.

<sup>79</sup> Kyala ikupa ifika ukuti fikwabe ubutegambulukutu bwa bandu Bake. Ifimanyilo fyo fyakukwaba ulutego lwa bandu ba Kyala, ifimanyilo fya Kyala fili. Ifimanyilo fya Kyala fikupigwa ukuti fikwabe ubutegambulukutu bwa bandu ba Kyala.

<sup>80</sup> Lilino apa ulusingi ulu lwakaga lwali kika kwa kunkwaba u nsololi, ukugela, panongwa yakuti u nsololi abopile ukufuma kwa Kyala, kangi Kyala apele ulusingi lwa kwaka ukuya kimanyilo. Kangi umwene akibwene ikimanyilo ikihesya iki; umwene alinkuti, “Une ngusyumbutukaga palubafu ukwakuketa kyo fiki ikimanyilo ikihesya iki kili, lula u—u lusingi lukwaka u moto kangi lutikupya mma.” Lilino Kyala aakwabaga ubutego bwa nsololi Gwake umbopabopa. Umwene angali egile uyungi yula, loli Umwene asayile Mōse ku mbombo yila kangi nayumo uyungi isakwega ubuyo bwake.

<sup>81</sup> Mu njila, abinitu bamo abangi bagelile ukubomba ikyene, umwe mumenye. Datani afyukile mmwanya nukulonda ukutendeka ikipanganio ukufuma mu kyene. Kyala alinkumbula Mōse, “Ipagula gwimwene. Une nisa itolo ukubamila abene losa.” Muketile?

<sup>82</sup> Kyala ikubombela yumo pamwene. Muketile? Lilino ketesya iki, Umwene agelaga ukukwaba ubutegambulukutu bwa nsololi, ukuntwala u nsololi mu buyo bwake ubutalusye, muketile, kangi Umwene apele ulusingi-lwakano.

<sup>83</sup> Kangi, ketesya, a Masyu aga gakongile ikimanyilo gaali Masyu Gammasimbo. “Une mbilike inguuto sya Bandu bandu, ni ngoloma syabo, panongwa ya bafundi-ba-mbombo, kangi Une ngukumbukila u lufingo Lwangu.” Ameni. Ikyo kikumasya isyene. “Une ngukumbuka ulufingo.” Gala gaali Masyu Gammasimbo. “Kangi une ngukutuma ugwe kula. Une nisile pasi ukubabanga abene, kangi une ngukutuma ugwe.”

84 Kumbukilaga, Kyala atikubomba nakimo panja pa mundu. Umwe mumenye ikyo? Ikyo kyo iki kikutabania abandu. Muketile?

85 Ikyo kyo kyabatabenie abene mmasiku ga Yeso. Abene balinkuti, “Ugwe uli Mundu, kwipela Gwimwene ukuya Kyala.” Umwene aali Kyala, loli abene balinkusita kukipilikisya ikyene. “Ena, Ugwe itolo ukuya Nnyambala.”

86 Umwene alinkuti, “Mulimosa, umwe mukabakolela abasololi, ‘bakyala,’ kangi ululagilo lwinu lwasyagenie ikyene. Kangi linga umwe mukubakolela abene ‘bakyala,’ babo i Lisyu lya Kyala lyalisileko, mubagile bulebule ukungemela Une akabalilo kako Une nguyoba Une ne Mwanundumiana gwa Kyala?”

87 Muketile, ifika, ukukwaba ubutego. Kangi, kumbukilaga, linga ulutegambulukutu lukwabigwe kangi ulwene lo lukindi lulalula, ulwene lukaya Kyala mma.

88 Loli Kyala ikugela ukukwaba u nsololi lilino, kangi Umwene ikupa ikimanyilo, kangi a Masyu aga gikukonga ikimanyilo gaali Masyu Gammasimbo. “Une mbabwene abandu. Une mbilike ukulila kwabo. Une ngukumbuka ulufingo Lwangu.”

89 Lilino Kyala ikuyobaga ni Lisyu Lyake ilyalufingo. Umwene ukufimbilisigwa ukutuma u nsololi Gwake, kabuno i Lisyu likwisa ku nsololi. Ili Bangeli lyayobile, Kyala aayobile, Mwene, ukuti, “Umwene atikubomba nakamo mpaka Umwene ikusetula ikyene ku bambombo Bake abasololi tasi.” Muketile? Kangi polelo, ikika kikupegiwa, kangi i Lisimbo likulinganisigwa, ilyo lyo Lisyu lya kika.

90 Muketile i Lisyu lya kika, ikya Mōse? Ikyakwanda, ikika kyali ulusingi lwakwaka; i Lisyu lyali Lisimbo.

91 Mōse alyegile kila ukuya kimanyilo Kyake, kangi alinkusulukila ku Igupti nukwakubomba ikika Kyala alimbulile umwene; kangi ikika kyali na Masyu ku kyene, kangi abandu balinkwitika kangi panja balinkwisa. Kangi akabalilo kosa abene bakuyaga, abene babomba kanunu; loli akabalilo kako abene bikwanda ukwilumbusya ukulwana ni Lisyu, polelo abene bimaga.

92 Kumbukilaga, Israeli endaga panjila. Ngimba umwe mumenye bosa ubutalipo abene bisile? Abene angali bali... Abene bali itolo amamailosi malongo mana, kangi kifuki ifyinja malongo mana ukubomba ubwene. Nongwa ya fiki? Iyene yo nongwa yakuti abene balinkwanda ulwilumbusya ukulwana na Masyu aga gatwele ikika kila. Bo bunini buki abene bamenye, akabalilo kako abene baywegaga pasi pala pa filoboko, nukumoga mwa Mbepo, kangi u Mōse ikwimba mwa Mbepo, abene bali itolo amasiku manini pabutali. Loli abene balinkwanda ukwilumbusya, kangi balinkulonda ukubomba

ikindukimo ikikindane; kangi abene balinkusyala ifyinja malongo mana mu lulangalanga, nukupyutigwa pamwanya pa lwene, uko ko kotalusya, panongwa yakuti abene bakalitike. Kyala alinkuti, “Abene batikuyoba ukulwana na ugwe, Mōse. Abene bikuyoba ukulwana na Une.” Gala gaali Masyu ga Kyala, komma Mōse.

<sup>93</sup> Lilino ketesya, Yehova itendekisye ukuyoba ni Lisyu Lyake ilifingigwe, polelo Umwene abagile ukutuma abasololi Bake. Ukuti, linga ugwe kulonda ukuketa ikyo, uyu yo Bwandilo 15:16. Uswe tukusyagania ukuti Kyala alimbulile Abraham, “Uluyungu lwako lwisakuyata mu kisu ikihesya, kangi Une nisakubatwala abene panja ni kiboko kya maka. Ubutulwanongwa bwa ba Amori bukali bukafwana tasi mma.” Syosa mwa fingo Syake isi Umwene aapele, apa Umwene ikukwaba u nsololi, nu lusingi ulwakano.

<sup>94</sup> Lilino linga ulusingi ulu lwakaga lwali lwabagile ukuyoba, “Mōse, Kyala yo Kyala.”

“Ena, une ngwitika ikyo.”

<sup>95</sup> “O, ugwe kubomba kanunu, Mōse, itolo kindilisyaga ikylene nkyeni. Ugwe gwegile unkikulu unnunu; umwene yo mwana mmogi. Naloli uli nu mwanundumiana unnunu! Lwimiko kwa Kyala!” Iyo yo yilayila i sukulu ya iyolo. Muketile?

<sup>96</sup> Loli Umwene alitendekisye ukubomba ikindukimo, polelo Umwene alinkufimbilisigwa ukukwaba ubutegambulukutu bwa nnyambala yula. Kangu Umwene alinkumpa u nnyambala yula ifimanyilo fibili ukubomba, kangi alinkuti, “Ikimanyilo kilikyosa kyali na Masyu.” Ikyo kikusisimikisya ukuti ikylene kili lulo. Lilino ketesya iki a Masyu gala gayobile, kope nukupela. Yehova alitendekisye ukuyoba lilino.

<sup>97</sup> Kangi, ukwisa kwa nsololi ko kimanyilo. Ngimba umwe mwamenye ikyo? Ukwisa kwa nsololi, ku ngulilo, kyo kimanyilo.

<sup>98</sup> Lilino, une ndikusanusya u Dokotala gwa Bwakyala. Une ndikusanusya untimi yumo unsubiligwa, u mundu yumo unnunu. Bala bali kanunu. Bal abo bambombo ba Kyala.

<sup>99</sup> Loli unsololi yo kimanyilo. Ili Bangeli likuyoba lulo apa. Kangi kyo kimanyilo kya fiki? Ikyene kyo kimanyilo kyakuti i Lisyu Lyake litendekisye ukufwanikisigwa na Masyu ga kimanyilo kya nsololi.

<sup>100</sup> Ketesya, ukwisa kwa nsololi ko kabalilo ku bulongi ubu bukwisa. Ngimba umwe mumenye ikyo? Ubulongi bwitendekisye ukutika linga alipo u nsololi nkisu.

<sup>101</sup> Kumbukila, umwene naloliloli, ikyakwanda, abagile ukusisimikisigwa na Kyala ni Lisyu lya lisiku lila, kangi polelo umwene ikubomba ikika. Kangi polelo ketesya ikimanyilo kila, iki umwene ikulagusya. Umwene alinkuti, “Linga ikylene kikwisa ukuyako, polelo mpilikila umwene.” Imbalilo 12:6.



“Linga ikylene kitikwisa ukuyako, gwibwe ikylene.” Ikyene kibagile ukuya kimanyilo Kyamulisimbo iki Umwene ikupa.

<sup>102</sup> Kangi iki Umwene apele ukuya kika, akabalilo kamo, linga Umwene yo yuyo mmayolo, umusyugu, na bwilanabwila, Umwene mbukindilisi ikupa ikylene mulamula. “I Lisyu lya Ntwa lyalisile ku basololi.” Abene baali Lisyu. Kangi akabalilo kako Yeso ikwisa, Umwene aali Lisyu. Kangi i Lisyu lyamanyaga aminogono ni finyonywo fya ndumbula, mbukindilisi, nkyeni kangi nkyeni. Lilino ketesya.

<sup>103</sup> Ukwisa kwa nsololi uyu, kukupa ikimanyilo, ikya, “ubulongi buli kifuki,” akabalilo kosa.

<sup>104</sup> Unko uswe itolo twime itolo amaminiti manandi. Une ndikukâbilaga fiyo mma. Unko uswe itolo tuketesya fibili lilino, ku maminiti kifuki kalongo. Kangi iyi yisyele yosa indumi, ndigi, ku maminiti kalongo.

<sup>105</sup> Noa, unsololi pa kisu—nkisu, kimanyilo kya bulongi ubu bwisaga. Mōse, u nsololi nkisu, ikimanyilo kya bulongi ubu bwisaga. Eliya, u nsololi nkisu, ikimanyilo kya bulongi ubu bwisaga. Yohani, u nsololi nkisu, i kimanyilo kya bulongi ubu bwisaga ku Israeli; abene baali naloliloli batumuligwe.

<sup>106</sup> Ketesya, ikika! Ngimba fyo fiki ifi ikika kikubomba? Ikika kyo kyakukwaba ubutego, kangi ukubega abasaligwa ukwitendekesya, kangi panja pa njila bo ubulongi bukaali ukutika. Ikyo kyo iki Noa aabombile, alinkubega abasaligwa ukwitendekesya. Bosa aba basyele bala, kangi ngimba fyo fiki ikylene kikubomba? Ikika, kangi i Lisyu lya kika, likutobesya u nsitamwitika nukumwega umwene itendekiseligwe ku bulongi. Ikyene kikubega abasaligwa ukwitendekesya ku bubopelo. Ikyo kyo iki ikika kili. Ikyo kyo iki ifika fikupigwa, ku bulongi ubu bukwisa. Ku basaligwa, abene bikukibona ikylene.

<sup>107</sup> Bo yu nkikulu ni ndumbula imbelelesye, nu mbili umbwapuligwe; kangi u Farisai nu mbili umpelelesye, kangi indumbula umbwapuligwe. Ikyene kikutobesya yumo, kangi kikipoka uyungi yula.

<sup>108</sup> Kangi si ndongi silasila isi syapokile Mōse, silinkutobesya i kisu; ubulumbilili bwake.

<sup>109</sup> Ikyene kikutwala abasaligwa ukwitendekesya. Ngimba abasaligwa bikwitendekesya kuli fiki? Akabalilo kako abene bikukibona ikimanyilo ikitumigwa-na-Kyala, abene bikuketa kunyuma mu Lisimbo nukuketa linga ikyo kibagile ukuya pala. “Ena, apa ikylene kili.” Ngimba ikylene kyo fiki? Ubulongi ubu busegelile. Polelo abasaligwa bikupilikisya a Masyu.

<sup>110</sup> Loli abasitakusaligwa bikusuula, nukuyoba, “Syabutoyofu. Kindililaga nkyeni! Uswe tukwegaga yi sukulu yilayila iyaiyolo.” Muketile? Iyo yo njila iyi abene babombiile mmasiku ga Luteri. Iyo yo njila iyi abene babombiile mmasiku ga Wesley.

Iyo yo njila iyi abene—abene bikubomba lilino, injila iyi abene babombile akabalilo kosa.

<sup>111</sup> Loli ikyene kyo kika, kangi ikyene kili na Masyu ili likukonga ikika kila. Kangi a Masyu likulinganisigwa ukuya Masyu Gammasimbo. Lilino komma ukwibwa ikyo. Lilino kyunga ikyo kingilega nkati, panongwa yakuti une lumo ndisakubabonamo siku umwe kangi.

<sup>112</sup> Une ngunyonywa une naali ni njila iyi une nabagile ukwisa pasi kuno pabuyobumo nukubega bosa abakundwe bangu, akabalilo kako abene bakali nasyo nasimo isasano sikubombigwa, ukubika ikihema mmwanya kangi itolo ukwitugasya, ilisiku ukufuma pa lisiku, nukumanyisya ikyene mpaka—mpaka ikyene naloliloli kitimile mula. Loli Umwene alinkusita kwitikisya ikyo, une ndikwinogona mma. Muketile, uswe tuli kifuki fiyo ku bumalikisyo. Une ngwitika uswe tuli papapa lilino ku bumalikisyo.

<sup>113</sup> Mwa buku gwangu nkati mula, uyu une nakyungile lisimbigwe. Mu 1933, ulubunju lumo, ngwitendekesya ukubuka ku sukulu ya pa Ndungu, i sukulu ya pa Ndungu ya Baptisti kuko une naali ntimi, u Mbepo Mwikemo ikwisa nukunaangisya une ukusuluka ku kabalilo ka bumalikisyo, kangi alinnangisye une ifindu fihano-na-fibili ifi fyabagile ukuboneka. Une ndinkusimba ifyene pasi. Ikyene kili pa likalatasi lya yelo ilyaiyolo.

<sup>114</sup> Kyalimbulile une katikati mumo Germany isaga pakuyenga lula u Lupaso lwa Siegfried, kangi mumo aba Amerika bayaga pakwegelapo ukutikigwa ukukulumba ka lwene, ifyinja kalongo-na-kimo bo kukaali u—u lupaso lukayengigwamo siku.

<sup>115</sup> Kyayobile mumo Musssolini ayaga pakufyuka, na mumo umwene ayaga pakubuka ku Ethiopia, na mumo Ethiopia ayaga “pakugwa pa makato gake.” Kangi umwene ayaga pakufwa mbukosyasi, atulikigwe pamwanya ukuya pasi, kangi abandu bake bene bayaga pakuswela pa mwene.

<sup>116</sup> Kangi une ndinkuti, “Filipo fitatu ifya izimu: kiKomyunizimu, kiFasizimu, ni kiNazizimu. Ifyene fyosa fisakumalikila ukufuma mu Russia, mu kiKomyunizimu.” Kangi ikyene kisa Kato-...konanga i kiKatolika. Keta linga ikyene kitikubomba!

<sup>117</sup> Une ndinkuti, “Ubwigufu bunywamu bwisakubonekaga!” Une ndinkuti, “Une nguketa amagali gikuboneka ngati lifumbi, gikubuka ukusuluka u lukindi. Galipo amagali gikubuka ukusuluka imisebwe-iminywamu, nu luko lumo ulwa kukilagila, abene batikufimbilisigwa ukuyilongosya iyene. Une naketile ikikolo kya America kikukina amakadi mu nyuma mwa ligali limo.” Abene bali nalyo iligali lila lululu lilino, linga abene baali nagyo itolo imisebwe-iminywamu ukuyibikamo iyene pala. Aka Volkswagen akanini ko lifumbi ilipelesye, itolo

katikati, kangi ikyene kyo gosa ga magali agangi. Ngimba ugwe ubagile ukwinogonela, mu 1933, iki amagali gabonekaga ngati, mpaka lilino?

<sup>118</sup> Kangi polelo Ikyene kilinkulagusya kangi, ukuti, ukwitikisya abakikulu ukusala, na iki abene angali bikubomba. Na mumo fikuti ikisu iki, ukuya kyakwegelela, ngati Israeli, kikwisa nkati nkisu nukubopesya aba balimo, nukwingilamo nkisu. Kangi abanyafyala bakwanda abanandi aba abene bali nabo, Davidi na Solomoni, bali banyafyale batila-Kyala. Ukufuma pala, abene balinkuya nayo Ahabu pa buyo. Abene balinkunsala umwene mula. Ikikota kisa kilinkuya . . . i kipanga kilinkuya kyakisu. Kangi, uswe twali na Lincoln na Washinton, keta iki ikyene kiyilile umwisyugu. Keta kuko uswe tukubuka lilino. Ngimba kiliku ikindu ikikonge? Uswe tuli pa kabalilo ka bumalikisyo.

<sup>119</sup> Kangi ikyene kyo kimanyilo, nkipeligwa, itolo katikati. Ikyene kikufikisya abasaligwa ukwitendekesya; kangi kikutobesya, ku bulongi, u nsitamwitiki.

<sup>120</sup> “Linga unsololi uyu yo nsololi gwa bwanaloli, kangi isi umwene ikuyoba sikuboneka,” Ili Bangeli liyobile, mu Ukubaligwa 12:6, “pilika ukusoka kwake, kabuno ikyene kyo kisisimikisigwe ikyene akaya nnyambala yula mma.” U—u nsololi yo nnyambala. Loli I Lisyu ukufuma ku kimanyilo ikikindakipeligwa go Masyu Gammassimbo, ikyene kisisimikisigwe, polelo ikyene ko kusoka.

<sup>121</sup> Ili Bangeli lyasimbigwe na basololi, kumbukila. Mwa Peteri Gwakibili, mope, 1:21. Mwa Bahiburi 1:1, kangi.

<sup>122</sup> I Mbanda ya Moto, kwa Mōse, yali kika, i Lisyu lyalitendekisye ukuyoba. I Mbanda ya Moto yanangisye ukuti i Lisyu lyayaga pakuyoba. Ikyo kyo kimanyilo, i Mbanda ya Moto. Umwe bandu mubagile ukukumbukila ikyo ukufuma ku Houston, pakaya patali mma.

<sup>123</sup> Mōse, u nsololi, ikimanyilo kwa Israeli, ukuti ulufingo lwali itolo kifuki ukuya lwitendekisya ukufwanikisigwa. Akabalilo kako Mōse ikusuluka pasi nukubomba ikimanyilo kya nsololi, abene bamenye palapala pala umwene abagile ukubabungania abene palikimo.

<sup>124</sup> Mumo liyilile ubupelesye i Lisyu lya Kyala mu lubatiko, akabalilo kalikosa mulamula. Na mumo une njobile ikilo kya mmayolo, mumo u Urimu Tumimu, na filifyosa, akabalilo kosa amwile kwa Kyala.

<sup>125</sup> Unko uswe twege u nsololi kangi, itolo akabalilo kamo, Yona. Une nali nu ntu gwa 1 gwa Yona gusimbigwe pasi apa, untu gwa 1 apa ugwa busololi bwake. Yona alisile ukufuma munda mwa nswi, ali kimanyilo. Muketile, abandu bala bali biputafifwani.

Abene biputaga abakyaala ba nyanja, kangu ukyala-gwa-nyanja gwabo aali inswi-nywamu.

<sup>126</sup> Lilino abandu bingi bikugela ukuntaga Yona. Une akabalilo kosa negile ulubafu na Yona. Yona akali panja pa bwigane bwa Ntwa. “Amakato ga bagolofu gikulagililigwa nu Ntwa.” Uswe tukulonda ukuyoba, “Umwene yo Yona.” Loli unko une itolo nege ikyene ku kyake. . . iki ikyene kibagilile, akabalilo kamo. Une mmenye umwene abagilile ukubuka ku Nineve, loli Kyala alimfimbilisise umwene ukwega isitima yila ukubuka ku Tarasisi. Kangu Umwene ali nu lutamio ulwakuti lwisaga pa nyanja.

<sup>127</sup> Yona alinkuti, “Pinya amaboko gangu na malundi. Une ne lutamio, yula yuyo yo apelile ulwene.” Nukunsopela umwene panja. Kangu iswi yōgelāga ukukinda mmisi, inswe inywāmu iyi yalimmilile Yona. Une mmenye ikyo kukafu kuli sayansi ukwitika.

<sup>128</sup> Apa pakaya patali mma, mu Louisville, Kentucky, kifuki ifyinja kalongo ifi fikindilepo, abene baali ni—ni nswi inywamu yilambalele pamwanya pa—pa igali-ilitāse. Kangu pala ālipo u Pūsi yumo unnini pala, āli namahala mingipo ukukinda mūmo umwene āmenye ukwilagila. Umwēne āgelāga ukutēndēka i Bāngeli panja ukuyoba ubusyobi. Umwene alinkuti, “Umwe mumenye, umwe mukupilika kila ikyaiyolo ikyambupingamu ikya mu i Bāngeli, ukuti iswi yamilile Yona.” Umwene alinkuti, “Keta, ugwe ukabagile ukukwāba umpila ukukinda ummilo gwāke, ugwēne gwali nnini fiyo. Bo bulebule u nnyambala unkulano lōsa abagile ukwingila munda mwāke?” Alinkuti, “Umwe muketile, ikyēne kyo itolo kyaiyolo kyambupīngāmu, bo mūmo i Bāngeli liswile ni fyene.”

<sup>129</sup> Kila kyali kingi fiyo ku bwāngu—bwāngu ubwinogonelo. Une ndinkuti, “Nkulumba, une ngulonda ukuyoba ikindukimo apo.”

Alinkuti, “Ngimba ugwe kuyobaga fiki?”

<sup>130</sup> Une ndinkuti, “Ugwe keta, ugwe ukabala i Bāngeli kanunu.” Une ndinkuti, “I Bāngeli lyatile iyi yāli nswi-nywamu yapalubafu. ‘Kyala atendekisye iswi inywāmu.’ Iyi yāli njengigwa palubafu, ukummila umwene, iyi yalindekile umwene ukubomba ikyene! Iyene yikāli nswi yapaliposa mma. Kyala ayaga pakubomba imbombo insitakwisibiligwa, popapo Umwene ali nayo iswi insitakwisibiligwa.” Uketile? Umwene akāyobilepo kangu mma isya ikyene. Popāpo, ikyene, Kyala āli ni kindu kyapalubafu.

<sup>131</sup> Bo mūmo undindwana unnini, akabalilo kamo, ukwisa ukufuma ku kipanga; utunywili twake tupeselīgwe kunyuma, kangu tumyatiligwe, fiyo mpaka akasyo kake akanini kabonekaga ngati kitundulu ikipatuligwe. Umwene āli itolo āli ni Bāngeli, ikusuluka pāsi.

<sup>132</sup> U nnyāmbala unkāngale uyu ugwa ngamu ya Jim Dorsey itugalaga ku Utika. Umwēne āli nsitakyala, unsikali unkāngāle, kangi—kangi umwēne akitikāga mwa Kyala. Kangi umwene alinkuti, “Ngima ko kugu kubuka, nkikulu nkeke?”

Umwene alinkuti, “Une ngubuka ku kaya, nkulumba.”

Alinkuti, “Ngimba kyo fiki ikyo ugwe upīmbile ndukongi lwako?”

Umwene alinkuti, “Ilyene lyo i Bāngeli.”

Alinkuti, “Ugwe utikwitika ilyo, bule ugwe?” Kangi umwene. . .

Alinkuti, “Ena, une ngwitika ilyene, nkulumba.”

<sup>133</sup> Kangi alinkuti, “Ngimba ugwe kwitika akapango kala nkati umo aka nswi-ngulumba ukumila Yona?”

Alinkuti, “Fiki, naloliloli, une ngwitika i Lisyu lililyosa lya ilyene.”

<sup>134</sup> Umwene alinkuti, “Ngimba ugwe kususimikisyaga bulebule ikylene mu njila yiliyosa iyingi ukupāgula ulwitiko, iki ugwe kukikōléla lwitiko?”

“Fiki,” umwene undindwana alinkuti, “akabalilo kāko une ngufika ku Mwanja, une nisakundalusya Yona.” Muketile?

Umwene alinkuti, “Polelo bule linga umwene akayako kula?”

<sup>135</sup> Umwene alinkuti, “Polelo ugwe kwisandalusya umwene.” Popāpo une ndinkwinogona ikyo kyali kifuki kanunu ukugolosya mōsa. Polelo une ngwinogona ukuti ikyo kyo kinunu ukufwana.

<sup>136</sup> Linga i Bāngéli lyayobile ukuti Yona amilile iswi-nywāmu, une angali ngwitika ikylene. Umwēne ābagile ukutendekesya ikylene. Iki Kyala ayobile, Kyala abagile ukubomba, kangi Umwene akabalilo kosa ikukyunga i Lisyu Lyake. Popapo, Yona, uswe tukummugila umwene. . .

<sup>137</sup> Loli ngimba umwe muketesisyemo? Iswi akabalilo kako iyene yikōgēla, iyene yikufwīma ikyakulya kyake. Kangi polelo akabalilo kako iyene yikulya, iyene yikubuka palapala pasi ku lwalo nukutusya utwake utunini utupiko pa lwalo. Lyesya akaswi kāko akanyumba kangi ketesya iki kyabonike. Isyene sikwikutisya inyanda syabo, polelo isyene sikubuka pasi nukubika amapiko gabo palapala ukwigemesya pa lwalo, nukulambalala pala nukwitabwala.

<sup>138</sup> Mulimosa, iswi inywamu indendekigwe iyi yikwisa pala kangi yilinkummila u nsololi uyu. Kangi umwene alinkubuka pasi pa lwalo lwa nyanja, kangi lumo ubupime malongo mana mbusolofu pala. Umwene aabukile pasi fiyo, ukwitusya mwene pa lwalo lwa nyanja.

<sup>139</sup> Lilino uswe akabalilo kosa tukwinogona isya Yona. Kangi aligwesa ikuyoba, “Lilino une naliputililigwe, loli ikiboko kyangu kikaya kanunupo mma. Une naliputililigwe, loli une ndikwipilika kanunupo mma.” Komma ugwe ukunkemela Yona.

<sup>140</sup> Lilino keta isyakwipilika isi umwene alinasyo. Lilino, ubuyo bwakwanda, umwene ali panja pa nyanja iya mbelo, kangi umwene ali kubutali ni njila iyi Kyala alintumile umwene. Agake amaboko na malundi gapinyigwe. Umwene asopigwe nkati mu yambelo, inyanja iyi yikubuna, kangi iswi-nywamu yilikummila umwene nukubuka kubutali pasi ku lwalo lwa nyanja. Kangi umwe alambalele mula mmatesi, munda mwa nswi-nywamu, ilisu lya munyanja ukusyungutula ilikosi lyake. Kangi linga umwene aketile injila *iyi*, ulwene lwali lwanda lwa nswi-nywamu. Umwene aaketile injila *yila*, ulwene lwali lwanda lwa nswi-nywamu. Kalikosa umwene aaketile, ulwene lwali lwanda lwa nswi-nywamu. Umwe mukuyoba isya mundu ugwa fyakwipilika, umwene lumo fyalinkimile umwene. Loli umwe mumenye iki umwene aayobile? Umwene alinkuti, “Ifyene fyo fyaitolo fyabusyobi. Une ndisakuketa ku fyene kangi mma, loli kamokene kangi une nisakuketa ku tempeli Yako inyikemo.”

<sup>141</sup> Kabuno, Solomoni, u nnyambala gwakipeligwe gwa kisu, yuyo aaliputile mu kusaya i tempeli, atile, “Ntwa, linga abandu Bako bayege mu lutamio kulikosa, kangi bikuketa ku buyo ubwikemo ubu, polelo pilika ukufuma ku Mwanja.”

<sup>142</sup> Kangi Yona ali nu lwitiko mu iki Solomoni aaliputile. Kangi Kyala alimbanga umwene ukufuma ku nswi-nywamu, bo pakindilepo pamusi na pakilo matatu. Umwene abagile ukuti aabikile ikihema kya oksijini pasi pala. Une ngamanya iki Umwene aabombile, loli Umwene alinkyungile umwene nu bumi kuli pamusi na pakilo patatu, ukufwana ni Lisyu. Kangi i Lisyu lyo litalusye.

<sup>143</sup> Mulimosa, linga Yona, pasi pa fyakusyungutula fila, aabagile ukuketa kangi ku kipanga iki u mundu atendike, ko kongelelapo kuki kuko umwe na une tubagile, ikilo iki, ukuketa ku Tempeli apa Yeso ikwima pa kiboko ikililo ikya Bunyafyale, ni Lilopa Lyake Mwene, ukupela ukupepekela pa bufumusywe bwitu, pa fyakwipilika fyitu ifinini! Komma ukuntobesya Yona, kangi polelo keta ku iki kyo kisobi na ugwe. Keta ku lufingo, “Kyala aayobile lulo!” Linga umwe mwe bana ba Abraham, “Kyala ayobile mumo!” Umwene afindile ulufingo, kangi ikyo kikumasya ikylene.

<sup>144</sup> Ketesya, abandu bosa baali panja bikuloba, nukukwaba inyeelo syabo ni findu. Kangi bo kakindilepo akabalilo, pamwanya palinkwisa u kyala-gwa-nyanja, nswi-nywamu, yikubopela ku kilobokelo. Aligwesa alinkugwa pa mafundo gabo. Kyala amenye akabombelo ka findu. Kangi umwene alinkufika palapala pa kilobokelo kangi alinkusosya ululimi

lwake, kangi, akabalilo kako umwene atendike, apa ikwisa u nsololi ikwenda palapala panja pa kanwa ka nswi-nywamu. U nsololi! Ikiswego kya kyala unsololi palapala panja pa kilobokelo. Fyobene abene balinkupinduka. Muketile?

<sup>145</sup> Kila kyaali kimanyilo. Yona ukuya abāngígwe ni nswi-nywamu, kyali kimanyilo. Ngimba ikyene kyabombile fiki? Kila kyaali kimanyilo ukufuma kwa Kyala. Ngimba a Masyu gayobile fiki? “Pinduka pamo pyutigwa, mmasiku mana.” Ikimanyilo kya Kyala; a Masyu ga Kyala! Akabalilo kosa, akabalilo kako Kyala ikutuma ikika, Kyala ikutumaga Ilisyu Lyake kunyuma. Ketesya, “Pinduka, pamo nkati mwa masiku malongo mana akaya kosa aka kisakupyutigwa.”

<sup>146</sup> Ukubonekela kwa Yohani u nsololi pa kisu, bo fikindilepo ifyinja bamia bana kisita nsololi; ikimanyilo bo fikindilepo ifyinja malongo mana, ifya umwene ukubonekela. Kala akabalilo akakukabila!

<sup>147</sup> Lilino linga ugwe uli gwamwambepo ugwe kwisa kukikola iki une nguyoba. U Kyala ali igulaga mosa ukupilikisya kwako. Ngimba ikyene kyaya pabutali bulebule?

<sup>148</sup> Ifyinja malongo bamia bana, u Israeli kisita nsololi, ifipanga fyafikilepo ukuniongasigwa fiyo mosa, kangi polelo apa ikwisa Yohani pa buyo. Yohani aali nsololi, ikimanyilo iki Mesiya aatumile kyayaga pakuyoba kunyuma kwa mwene. Ketesya. Panongwa yakuti, Malaki 3 aayobile, “Une nisakutuma u gwandumi Gwangu pankyene pa kisyo Kyangu, ukutendekesya i njila, tendekesya abandu.”

<sup>149</sup> Keta Yohani, kisita bwimi mwa umwene. Umwene akalyegilemo siku ulwimiko lulilosa. Abene bagelile ukunkolela umwene Mesiya; loli umwene alinkuti, “Une ngafwanapo ukusatula ifilato Fyake.”

<sup>150</sup> Loli akabalilo kako Yeso ikwisa, Umwene ali ni kika, i Mbanda ya Moto, u Lumuli pamwanya pa Mwene, bo ngungubiya yikusuluka pasi a Masyu gikuyoba, “Uyu yo Mwanundumiana Gwangu unganigwa, Mumo Une ngwikyela kanunu.”

<sup>151</sup> Ketesya, kangi Yohani nakalinga alinkuyoba, “Umwene ikufimbilisigwa ukubāla. Une ngufimbilisigwa ukusuluka pasi.” Umwene aatwele i Kipanga kwa Kristi. Ameni.

<sup>152</sup> Uswe tukubuligwa ikyo, mmasiku aga bumalikisyo, ikyo kisakwandsigwa kangi! Yikuyaga ngapo i Ndumi yikwisaga panja, iyi yikufumusya u Mesiya ku bandu. Kangi iyene yisakuya mu njila yimo, abene bisakwima bilusenie bo mumo abene babombile akabalilo kala. Umwene aafingile ikyene. Untu ugwakukonga gwa Matai, gwa Malaki, gutubula uswe ukufwana ni kyene. Ketesya.

153 Abene balalusisye ukufwana ni kyene. Akayilo ka Yohani kalindingenie umwene mwa mbepo gwa Eliya. Lilino ketesya abasololi babili aba.

154 Lilino, Eliya ali yo nnyambala uyu atupwike mmwanya nkabalilo ka Israeli, nkati mbufuluganiko.

155 Ahabu aali mwalafyale. Kangi abakikulu bosa bugilaga ukukonga Yezebeli, kangi lumu utumula inywila siliti mutumwisule na filifyosa, lumu ngati uswe tulinafyo umwisyugu. Kangi bosa babukile ukukonga Yezebeli. Kangi abatimi binogonaga ikyo kyali itolo kinunu. “Baleka bene. Baleke abene babombege ikyene.”

156 Kangi akabalilo kala, Kyala afyusisye mmwanya u nnyambala ukufuma ku matengele, ugwa ngamu ya Eliya. Uswe tukamanya na kũko umwene afumileko. Umwene akali ni sukulu nayimo ukundingania umwene. Loli umwene afyukile mmwanya, kangi umwene akinkukemela fyosa ifindu fila. Umwene alinkukemela ikitendakano kyosa.

157 Linga umwene abagile ukwisa pa buyo, umwisyugu, umwene angali ikukemela ifibatiko fyitu nuswe.

158 Umwene alinkunkemela Yezebeli aligwesa. Kangi ikyene, kubumalikisyo, ikyene āli umwene unkikulu yula uyu alinkonyolile u nsololi pasi. Ukubopela panja, ngati Yohani; alinkulambalala pasi pa kipiki kya fisuke akabalilo kako Yezebeli ayaga pakungoga umwene. Umwene alimbengile umwene.

159 Kangi polelo uswe tukusyagania ukuti akabalilo kako Yohani alisile, ukufuma mu lulangalanga kangi, ungana lulangalanga, ni ndumi ukutalula ku bakikulu bamwisyugu bikwitugala basokile-bwegi nu kwegigwa, kangi nukwegigwakangi, umwene alinkutumula ikindu ku tupatu. Umwene akalisilemo siku ukufuma ku sukulu yiliyosa. Umwene afumile kwa Kyala, u nnyambala atumigwe ukufuma kwa Kyala. Kangi umwene alinkutobesya abakikulu babupya, ukulwana na bene fiyo, kangu umwene akalekelisyemo ukutika ni fibuli. Loli umwene napabwelu alinkuyoba akabalilo kali kifuki, u Mesiya ayaga pakuyoba. Keta ikyo.

160 Lilino fwanikisya akabalilo ka kwisa kwakwanda kwa Eliya na bamo aba abasololi ababupya aba mwisyugu, ukubitikisya aba Yezebeli babo ukutumula inywili syabo, nukufwala ibundu, ukukwesa ingambo, kilikyosa abene bikulonda ukubomba, ukubalongosya abene ukusyungutila. Kinunupo komma ukuyoba nakimo, umwene isakunsōkelapo umwene, ukwega uyungi. Ukubalongosya abene ukusyungutila ukwisila mu fimanyisyo ifitendekigwa-nu-mundu; ikyo kyo kikosyasoni, ifimanyilo fya bandu. Kangi, mukubomba ikyo, abene bikupela ingomelesyo sya Kyala ukuya nsita mbombo, 'nongwa yakuti abene babagile ukwingila ikipanga kangi pōpe ukwifumusya



ukuya Bakristi, nukukola ubwabuke bwabo nukuyoba abene bo Bakristi, nukukindilila nkyeni. Ikyo iki abene bikulonda. Ikyo kyo iki abene babombile akabalilo kala.

<sup>161</sup> Loli, kumbukilaga, iyene yo sala ya luko ulo, bo mumo Kyala afingile mwa Malaki 4, ukuti Umwene aabagile ukufwanikisya i Lisyu kangi. Uko ko kutalusya. Keta kuko uswe tuliko umwisyugu, itolo ngati ukwene kwayilile nkabalilo ka Yohani, itolo mumo ukwene kwayilile ntubalilo utungi.

<sup>162</sup> Keta unnini uyu ugwaiyolo Amosi ikufyuka mmwanya, akanini akakangale akinitu. Uswe tukamanya kuko umwene afumileko. Umwene ali ntimi gwa finyamana. Kyala amwegaga umwene panja mu ndeka sya ng’osi ni ndeka sya ng’ombe, kangi, nukummanyisya umwene. Kangi akabalilo kako umwene ikwisa ku Samaria, kangi akabalilo kako umwene asumwike mmwanya nukufyuka mmwanya pamwanya pa kamba kala ilisiku lila, alinkuketa pasi pala. Kangi ilisuba lila likutika pa ntu gwake gwa kipala, kangi indefu syake syambuha, na maso gake gabikigwe palikimo nukumulikamulika. Amaso gake agabunyakyala gikukupisya, komma panongwa ya fyakuboneka ifi abembeli bafibwene bo abene bikwisa mu kene, panongwa yakuti akaya kosa kapegigwe kula ku butulwanongwa.

<sup>163</sup> Yo ywani uyu unnini, unsitakulingansigwa umundu? Ena, umwene yo Amosi, u nsololi. Umwene aasolwile mmasiku ga Yeroboamu u Gwakibili, umwalafyale gwafigili, alinkubitikisya abandu ukubomba kalikosa. Abaputi baali losa ukwitikisya ikyene. Abene bayengile ifipanga ifinunu ukukinda. Abene bali ni fyakufwala ifinunu ukukinda. Abakikulu babo baali bahuni. Abene bafwalaga mu njila yilyosa abene balondaga. Abembela balinkutimuka nkati mulimosa, ukwaluketa abalindwana abamogi nufyakubomba fyabo.

<sup>164</sup> Itolo uyungi ugwabupya U.S.A., babagile ukuya bandu ba Kyala. Nayumo ikuyobapo nakimo isya ikyene. Ikyene kikuboneka ukuya ingumi pa bandu. Fihan- . . .

<sup>165</sup> Ifyinja kalongo na lwele lilino, umwisyugu! Gwangu Rebeka ali ni fyinja kalongo na lwele mbukusi, umwisyugu. Ifyinja kalongo na lwele, une ngilenie ikisu iki, ukukemela ifindu ifi. Kangi akabalilo kako une ngugomokela, kyinja pa kyinja, balipo bingipo abatumula-nywili abakikulu ukukinda bala balipo akabalilo ka pabutasi une nandaga.

<sup>166</sup> U nkulumba, umfumuke Gwakipentekosti undumbilili alinyegile une nkyumba, kifuki ikyinja iki kikindilepo, unnunu, umfumuke ikisyu-kyapasi ummanyikigwe unnyambala. Umwene alinkuti Une. . . “Nkundwe Branham, unko une nale amaboko gangu pa ugwe nukukwiputula ugwe.”

Une ndinkuti, “Une ngaya mbine mma.”

167 Umwene alinkuti, “Loli kilipo kimo kitamisye.” Umwene alinkuti, “Nkundwe Branham, ugwe kwisakonanga ubutumigwe bwako. Nayumo isakwitikisania. Fyobene abalumbilili batisakwitikisania na ugwe; iyene yo mumo ugwe kukemelela bala abakikulu.” Umwene alinkuti, “Abandu bala bikukolela ugwe ukuya nsololi.”

Une ndinkuti, “Une ngayobamo siku ukuti une naali.”

168 Umwene alinkuti, “Loli abene bikwinogona ugwe guli.” Umwene alinkuti, “Une ngwitika ikindu kilakila.” Umwene alinkuti, “Ugwe ukoleligwe ukwiputula ababine.” Umwene alinkuti, “iputula ababine, kangu baleke abakikulu bala pabene. Ugwe kufulasya ubwipilike bwabo.”

Une ndinkuti, “Bulebule?”

169 Umwene alinkuti, “Uuyoba isya abene ukufwana inywili indumuligwe ni findu.”

Une ndinkuti, “Ubo bo busobi.”

170 Ili Bangeli lyayobile, “Unkikulu uyu—uyu ikutumula inywili syake, undume gwake ali nabo ubwabuke ukunsosya umwene mu kusooka.” Katikati kutalusya. “Umwene ikufuyula untu gwake.” Ikyo kyo iki i Bangeli lyayobile. Lilino une ngamanya kali umwe mukukigana ikyo pamo mma, loli ikyo kyo iki ili Bangeli liyobile, mu Bakorinti Bakwanda.

171 [Ubuyo busitakandu pa tepi—Nsimbi.]...kafinya-kipapa mpaka ikipapa kili panja. Kangu polelo abene—abene bikwisa ukusyungutula, bikuti, “Ena, Tata Branham, ulo lo luko lwene lwa myenda abene bikulisya.”

172 Abene bakaali balinafyo ifyombo na makina gakusonela. Kukayapo nakumo ukuleya. Aba Amish na ba Dunkard abakikulu bakaali bikufwala igyene. Naloli. [Ikilundilo kikukuba amaboko—Nsimbi.]

Kangu kyo fiki kikuboneka? Abene bikusoka panja pala nu kukindilia nkyeni.

173 U nkikulu aayobile, “Mulimosa, Tata Branham, une ndikufwala ibundu. Une ngufwa i-...” Ngimba fyo fiki fila, ifyakugaanjila gu-...[U nkundwe ikuyoba, “Ifiguta kigaanjilo.”—Nsimbi.] Ena. Alinkuti, “Une ngufwale fila.”

174 Une ndinkuti, “Ifyo fyo fibibi ukukindapo.” Une ndinkuyoba, “I Libangeli likuyoba, ‘Ikyene yo mwiko unkikulu ukufwala umwenda ugu guliti bo gwa nnyambala.’” Kangu lo luko luki ulwa kiboneke-kyakinyanyasi ubuketelo yo uyu United States lilino! Muketile? Uko ko kutalusya.

175 Unko une ngubule ugwe ikindukimo, kalumbu. Ugwe ubagile ukuya yu mpelelesye bo li liyibiyibi, ku ndumego pamo ku mwinako undumiana, loli mu Lisiku lya Bulongi ugwe kuyaga pakwaamula panongwa ya kutulwa ubulogwe. Yeso aatile,

“Aligwesa uyu ikuketa ku nkikulu, ukunonyonywa umwene, atalile abombile ubulogwe nu mwene.” Linga ntulanongwa yula aaketile pa ugwe, kangi umwene ikufimbilisigwa ukwamula ku Lisiku lya Bulongi. Ugwe gwalitwele gwimwene ku mwene. Ifyo fyo fyako. Uu-huu.

<sup>176</sup> Nongwa ya fiki unkikulu ugwabunyakyala akalondege ukufwala bo lula? Polelo ugwe kwiyobela ukuya na Mbepo Mwikemo panongwa yakuti ugwe gwayobile mu ndimi nukubopabopa pa kipalo. Ikyo, palema, une mbabwene abiputafifwani bikubomba ifyo, abaHotentot. U Mbepo Mwikemo yo bupelelesye, bwikemo, kisitakubwapuligwa. Naloliloli.

<sup>177</sup> Unnyambala uyu ayobile, “Linga ugwe uli... Abene bikwitika ugwe ukuya nsololi. Nongwa ya fiki ugwe utikubamanyisa abene akambililo ka fikungilwa fyamwambepo, kangi akabombela ka findu kuli Kyala? Nongwa ya fiku ugwe utikubamanyisa abene ifyo linga ugwe uli nsololi?”

<sup>178</sup> Une ndikuti, “Mbagile bulebule une ukubamanyisa abene alujebra akabalilo kako abene batisa nikumanyila aba ABC babo?” Umwe mumenye iki ABC ikusanusya? “Akabalilokosa Itika Kristi.” Uu-huu. Kubombaga bulebule ugwe ugwe? Muketile, ugwe kulonda ukufika kubutali *kula*, mbuyo bwa kwandila pasi *apa*.

<sup>179</sup> Kyala isakuyenga i Kipanga Kyake pa lwalo lwa Yeso Kristi, kangi ilyo lya i Bangeli. Panja pa ikyo, fyosa ifingi ifibanja fyo misanga igyakwibisya. Kyala atikwanduka mma. Akayilo kako katikwanduka mma.

<sup>180</sup> Umwene apelile abakikulu ukukindana na banyambala, kangi abanyambala ukukindana na bakikulu. Umwene abafwikile abene mukukindana, kangi ikulonda abene ukusyala mu njila yila. Muketile? Abakikulu bikulonda ukuboneka ngati banyambala, kangi abanyambala bikulonda ukuboneka ngati bakikulu. O, mwe! Bu buniongafu buki! Ikyene kyo... Kangi ikindu kyosa, kikuboneka ngati ikyene kikamandile abandu, kangi ugwe ukabagila ukwandula ikyene. Kikuboneka ngati ikindingo ikikulumba, ubutitu ubukulumba; linga umwe mukupilikisya iki une nguyobelapo, mwa mbepo. Ikingo kibakamandile abene, kangi abene—abene bakabagila ukusookako ku kyene; mwingi fiyo u Hollywood, nyingi fiyo i senema, fingi fiyo ifingi ifyabutoyofu. Kilikyosa uswe tuli nakyo fibwapuligwe. Fyobene, “Linga imbombo sikatumuligwako ukuya mbimba, panongwa ya Basaligwa, patisakuyapo nu nyofu nagumo ugwakupokigwa.”

<sup>181</sup> Ugwe gwaatile, “Une ngaamenyemo siku ikyo.” Ena, lilino ugwe umenye ikyene, ukufuma lilino ukubuka nkyeni.

Muketile? Ikyo kyo . . . Une kinunupo nimike ikyo. Unko uswe tukugomokela kunyuma. Ketesya.

<sup>182</sup> Yohani aali ikika. Kangi kumbukilaga ukuti, injila yiyo Kyala abombile ikylene akabalilo kakwanda, iyo yo njila iyi Umwene ikubombaga ikylene kangi. Umwene afingile lulo. Lilino, Kyala akabombelamo siku ikibugutila kya bandu, nkabalilo kalikosa, kuli bo ifyo.

<sup>183</sup> Kumbukilaga, kyalipo ikibugutila akabalilo kamo, ukuti, unkulumba unnyambala akoleligwaga Ahabu, umwene aliyagile mwene i . . . umwene aliyagile mwene bamia bana abasololi ba kiIsraeli. Lilino, bala bakaali basololi abapanja mma. Bamia bana ba basololi ba kiIsraeli. Abene bosa baali na ma digri gabo na filifyosa, bali ni sukulu inywamu.

<sup>184</sup> Alipo u nnyambala gwabunyakwala akoleligwaga Yehosafati, yuyo ali mwalafyale gwa Yuda, kangi alinkwisa kula. Kangi pala po pāpo u mwitiki alinkwifulugania nu nsutamwitiki. Ifindu fikubuka mbusobi.

<sup>185</sup> Kangi umwene aatile, “Ramoti-Gilati . . .” Lilino ketesya iki, mumo ikylene kibagile ukuya kyabwanaloli. Umwene alinkuti, “Ramoti-Gilati gwitu gwa uswe, pamwanya pala. Mmwanya mu kayabo ka kisu pamwanya pala, kila kyo kyitu.” Yoshua, mukuyabania ifisu, akipele kila kwa Israeli. Kangi aba Filisti, abapanja, balinkwisa kula nukwakwega ikylene ukufuma ku bene. Umwene alinkuti, “Kila kyitu kya uswe.”

<sup>186</sup> Lilino ketesya mūmo, mulwalo, abandu babagile ukuya batalusye kangi pope nukukipondwa Ikyene. Ikindu kila mwanaloli naloli kyali kya Israeli. Loli syosya isya fingo sya Kyala, nkundwe, sikuya pa linga, muketile, “Linga abene bikwenda pankweni pa Ntwa.”

<sup>187</sup> Lilino keta kuno. Umwene alinkuti, “Ngimba ugwe kwisakubukaga kula na une, nukundula une ukupoka kangi ikisu kila? Mulimosa, ikyo kyo, bala aba kiFilisti abana bikwisusya inyanda syabo kwisilya kula, ni ngano iyi yitu ya Israeli.” Ikyo kyo Mwamasimbo kitalusye. Umwene alinkuti, “Ndula une mfyukile kula nukubakamanda abene.”

<sup>188</sup> Alinkuti, “Mulimosa, bwangu . . .” Pala umwene atēndike ubusobi bwakubopela: “Amagileta gangu go gako, abanyambala bangu lulalula bo bako. Une nisakubukaga na nugwe.”

<sup>189</sup> Kangi polelo Yehosafati alinkwanda ukwinogona, umwe mumenye. “Yoba, ngimba uswe tukabagila ukunsuma u Ntwa isya iki bo uswe tukali ukubuka?”

<sup>190</sup> “Okw, ena,” Ahabu aayobile, “naloliloli. Uu-huu. Nhobokela une. Une—une nabagile ukwinogona isya ikyo.”

“Ngimba akayako u nsololi kubuyobumo?”

<sup>191</sup> “O, naloli. Une ndinayo—une ndinayo i—i seminale ya bene pasi apa, abanunu ukukinda aba ugwe uketilemo siku.

Abene bosa bikufwala iminunu ukukinda igya imyenda. Abene bo bapamwanya-ukukinda abapuputigwa abasukulu. Une mbamanyisye abene, ku butononde. Uswe twisakuyaga kukubega abene.”

<sup>192</sup> Popāpo abēne balinkubuka pasi pala. Kangi abene bosa balikwisa palikimo. Abene bakali babusyobi mma. Abene baliputile kangi baliputile kangi baliputile, mpaka abene bayibwene imboniboni.

<sup>193</sup> Polelo abene balinkwisa pala. Kangi yumo gwa bene alitēdekile mwēne imbembe inywamu ibili ukufuma ku kisulu. Umwene alinkuti, “Ukwisila mu iki ugwe kwisaga ukubabinda a Bafilisti, pamo a—a Basiriya, kubutali panja pa kisu kila.” Umwene alinkuti, “ISI SYO IKUTI U NTWA. Agubukege kula, Untwa ali na ugwe.” Aligwesa gwa bene, polelo, nu ndwitikisano lumu, balinkugwa mwa mbepo yula. Abasololi ba kiIsraeli balinkuti, “Agubukege kula, u Ntwa ali nanugwe.” (Ugwe kuyoba, “Ngimba ikyo Kyammasimbo?”) “Kyala āpele ikilingo iki ku bandu, kangi u ndugu egile ikyene. Ugwe uli nu bwabuke ukwega ikyene.”

Lilino, Pentekosti, une ngulonda umwe ukwegapo ukumanyila apa.

<sup>194</sup> Loli, Yehosafati, ukuya nnyambala nnyakyala, umwene alinkuti, “Kilipo ikindukimo panini kitamisye tasi.” Alinkuti, “Ngimba mukaya nagwe yumo ugwakongelelapo?”

<sup>195</sup> “Yumo ugwakongelelapo, ukufuma pa bamia bana abamanyisigwa-kanunu abasololi bimile apa?” Bo bwingi bwa aba bali pa kipalo kya pasi apa. “Bimile ndwitikisano lumu, ‘ISI SYO IKUTI U NTWA.’ Gomokesya ikyene, kangi yoba, ‘Yoshua atupele ikisu kwa uswe. Ikyene kyo kiyitu. Agubukege kapoke ikyene!”

<sup>196</sup> Loli Yehosafati alinkusumila uyungi yumo yula. Alinkuti, “Ngimba akayapo uyungi yumo uswe tubagile ukundalusilamo u Ntwa?”

<sup>197</sup> Umwene alinkuti, “O, alipo yumo ugwakongelelapo, loli,” alinkuti, “Une numbengile umwene.” Uu-huu, uu-huu. Alinkuti, “Umwene yo Mikaya, u mwanundumiana gwa Imlah.” Alinkuti, “Une numbengile umwene. Umwene akabalilo kosa ikuyoba ifindu ifibibi ifya une.”

Alinkuti, “Komma ukundeka u mwalafyale ikuyoba isyo. Bukaga kamwege umwene.”

<sup>198</sup> Polelo abene balinkutuma ababopi kubwa kula. Kangi bamo mwa bene balinkuyoba, “Liino, Mikaya, une ngulonda ukukubula ugwe ikindukimo. Lilino, umwe mumenye abene bakukagile ugwe...kagile ugwe ukufuma ku bwinitu, pakaya patali mma, panongwa yakuti ugwe akabalilo kosa kuyoba ifindu ifibibi ku bandu. Lilino linga ugwe kulonda

ukugomokesigwa ilikadi lyako lwa bwinitu, ugwe yoba ikindu kilakila abene bikuyoba, kangi, o, abene itolo bisakukwega ugwe mulamula musu mu ngongi syabo.”

<sup>199</sup> Loli umwene abonice ukuya ukuti umwene naloliloli ali nsololi. Umwene alinkuti, “Bo mumo u Ntwa Kyala mũmi, une nisakuyoba kyene kikyo Kyala ikubika mu ndomo gwangu.” O! Kyala ansaye u nnyambala. Umwene alinkuti, “Gũlila mpaka ikilo iki, kangi une nisakuketa iki u Ntwa ikumbula une.”

<sup>200</sup> Ulubunju lwa kilabo kyake, alinkuti, “Agubukege kula, loli une ngetile Israeli abalanilene bo ng’osi isi sikaya nu ntimi.” Polelo umwene alinkwega imboniboni yake nukuyifwaninikisya iyene na iki Eliya ayobile, iki kyabonike kwa Ahabu. Abagile bulebule Umwene ukusaya iki kyagunigwe? Kisita kupasya bo bwingi buki. . .

<sup>201</sup> Uswe twe kisu kyabunyakyala. Ikipanga kya Pentekosti, Baptisti, kangi Methodisti, na fyosa bo ifyo, bo kipanga kya Kikristi, loli ubagile bulebule ugwe ukusaya iki Kyala agunile? “Une ndikupasya,” ugwe kuyoba, “Une—une nalingile *iki*. Une nabombile *iki*.” Ikyo kikaya nakyo ni kindu kimokyene ikyakubomba ni kyene. Keta iki umwe mubombile. Keta Pentekosti, mumo abene bisisye pasi amayengo ga lupaso. Keta iki umwe mwalisibile ukuya, kangi keta iki umwe muli lilino. Fyobene, amaso gali, amaso gakupililigwe.

<sup>202</sup> Polelo umwene, Ahabu, u. . . Umputi uyu alinkunkoma nipi umwene ku ndomo. Kangi alinkuti, “Mbika umwene,” kangi Ahabu alinkuti, “mbika umwene kunyuma kula mu yankati inyumba ya baminyololo. Akabalilo kako une ngugomokela ndutengano, une ngwisakubomba nagwe u mwinitu uyu.”

<sup>203</sup> Umwene alinkuti, “Linga ugwe kugomokela na panandi, Kyala akayoba kwa une.” Uu-huu? Muketile? Pala alipo u nsololi, pala kyalipo ikika; pala galipo a Masyu Gake. Kangi ukutoligwa ukupilikila Ikyene kwatwele ubulongi.

<sup>204</sup> U Mbepo Mwikemo yo nsololi gwitu mwisyugu. Toligwa ukupilika a Masyu Gake? Umwene alinganisigwe mu Lisimbo, ukuti Umwene angali ikuyobaga ifindu ifi. Yeso Kristi, u luko lwa Mbepo Mwikemo!

<sup>205</sup> Kyala ikubomba nu nnyambala yumoywene. Iki, Kyala atikubombamo siku ni fibugutila; ikyene kyo nu nnyambala yumoywene. Eliya akāli kibugutila. Yohani akāli kibugutila. Abene bakāli kibugutila pamo kipanga-kipāguke, nayumo yumoywene gwa bene. Losa bosa-babili ba abene bakemelaga bo fila. Uko ko kutalusya. Yohani alinkuti, “Komma umwe ukwinogona ukuyoba uswe tuli na Abraham ukuya tata gwitu. Kyala abagile ukufuma mmabwe aga ukufyusya abana kwa Abraham.”

<sup>206</sup> Kangi ikimanyilo kya kabalilo-kabumalikisyo kisakuya na Masyu ga kabalilo-kabumalikisyo. Kangi ikimanyilo kya kabalilo-kabumalikisyo kisakuyaga nukufwana na iki kilagusigwe mu i Bangeli. Kangi a Masyu ga kabalilo-kabumalikisyo, aga gikukonga ikimanyilo kya kabalilo-kabumalikisyo, gisakulinganisigwa katikati mu Lisimbo, gisakuyaga Lisimbo ili lifingigwe.

<sup>207</sup> Lilino uswe tubalile mwa Luka 17 iki ikimanyilo kya kabalilo-kabumalikisyo kisakuyaga, kisakuyaga bo ukwene kyayilile ku Sodomu, u lufingo. Kangi uswe tulinagwe Sodomu nkipeligwa, nongwa ya fiki uswe tukabagila ukwitika ikimanyilo mwambepo apa? Linga umwe mubagile ukuketa a Masimbo, yope, Luka 17 yo kimanyilo, kangi Malaki 4 yo Masyu. Ikimanyilo kyali ngati Kyala ibonisye mu mbili, ikumanya isyakubutitu sya ndumbula; kangi a Masyu ga Malaki 4 gasanusyaga abandu ukusokako ku fimanyisyo, ukugomokela ku Lwitiko lwa ba tata. Ikyo kyo kimanyilo.

<sup>208</sup> Umwe mumenye fiki? Une ngwigala lilino. Ifiki akabalilo kingi fikwitikisigwa, naloli; loli a Masyu, o, umma. A Masyu aga gikukonga ikimanyilo, abene batikulonda nakimo ikyakubomba na ikyo. Ena.

<sup>209</sup> Ikimanyilo kya Yeso, ukuya Mesiya, ukubumbulusya ababine, abene bitikisya ikyo. Loli ilisiku limo Umwene alinkuti, “Une na Tata tuli Yumo.”

<sup>210</sup> O, mwe, a Masyu gala gakalitikisigwe. Abene balinkuti, “Ugwe kwipela Gwimwene Kyala, mfwana na Kyala.”

Umwene alinkuti, “Une ne Mwanundumiana gwa Kyala.”

<sup>211</sup> “O, mwe, abagile bulebutu Kyala ukuya nu Mwanundumiana?” Muketile? “Kubutali kiyege ikyene ukufuma kwakuti Kyala ayege nu Mwanundumiana!”

<sup>212</sup> Loli, umwe muketile, abene balitike i—i kimanyilo, ababine babagile ukubumbulusigwa, kangi, o, kila kyali kinunu, kila kyali kinyafu. Loli akabalilo kako ukwene kukwisa ku Masyu, abene bakalondoga ukwitika a Masyu. Ngimba abene babombile fiki? Abene balinkumbika Umwene panja.

<sup>213</sup> Kangi ngimba umwe mumenye fiki? I Bangeli likutubula uswe, mwa Busetuli untu gwa 3, ku iyi i Ngulilo ya Kipanga kya Laodikiya, ukuti Umwene isakubombeligwaga ikindu kilakila. Umwene ali panja pa kipanga. Ilyo lyo Lisyu libonesigwe. Umwene aali Lisyu libonesigwe. Umwene akaali yo Lisyu libonesigwe.

<sup>214</sup> Linga umwe mubagile ukwitika ikika kya Sodomu, ikya Luka, linga umwe mubagile ukwitika ikyo, polelo nongwa ya fiki mukusita kwitika a Masyu ga Malaki 4? Muketile, nongwa ya fiki mukaya umwe, umwe? Ikyene kibagile ukusisimikisigwa. Injila yene ikyene kibagile ukubombigwa yo... Ikimanyilo kibagile

ukusisimikisigwa, loli umwe mukufimbilisigwa ukwitikisya a Masyu.

<sup>215</sup> Mōse alagiligwe ukubuka ukusuluka, mbupeligwa, nukwegwa ikimanyilo kwamwambepo nukubabilikila abāndu ukugomokela ku lufingo lwa batata.

<sup>216</sup> Malaki 4 ko kugomokela ku bāndu “ukugomokela ku Lwitiko lwa batata.” O, gomokela, O bafwamaso kangi babalanilano, ku myīnu!

<sup>217</sup> Mu kwigala, une nisakuyoba iki, ubu bwabumalikisyo ubuyobelo. U nsololi āyobile, “Ukwene kwisakuyaga Bwelu ku kabalilo ka namayolo.” Keta, umwene alinkuti, “Pisakuyapo i lisiku ili likabagile ukukoleligwa pamusi pamo pakilo.” Lilino pilikisya. Une ngwigala. “Pisakuyapo i lisiku...” Unko iki kititimile nubusolofu, kangi Kyala alibikaga icyene mu ndumbula yiliyosa mu mpalamani ubu, ikilo iki, mu kiyumba iki. U nsololi āyobile, “Pisakuyapo ilisiku ili likabagile ukukoleligwa pamusi pamo pakilo, mu luko lwakuya lyangisimo, lyafula, ilisiku lyakifunienie. Loli,” alinkuyoba, “akabalilo ka namayolo, ukwene kwisakuyaga Bwelu.”

<sup>218</sup> Lilino, kumbukilaga, ilisuba akabalilo kosa likupānda ku Busōkelo kangi likubuka ku Bwīngililo. Ubwigufu bukongile ilisuba. Umwe mumenye ikyo. Kangi, ketesya, ilisuba lilalila ili likupānda ku Busōkelo lyo lisuba lilalila ili likwingila ku Bwingililo. Lilino, ubwigufu bwendile katikati ni lisuba, mpaka lilino Busōkelo nu Bwīngililo fyāgene. Uswe pa Kiloboko kya Bwingil’ilisuba; Busōkel’ilisuba kangi Bwīngilil’ilisuba.

<sup>219</sup> Kangi, kumbukila, i Nongwainunu yendile injila yilayila. Iyene yafyukile mmwanya ku Busōkel’ilisuba, ukwisa kwa Yeso Kristi, u M-w-a-n-u-n-d-u-m-i-a-n-a, koma u l-i-s-u-b-a. M-w-a-n-u-n-d-u-m-i-a-n-a, u Mwanundumiana gwa Kyala, apāndile ku Busōkel’ilisuba, ku bandu Bakubosōkelo.

<sup>220</sup> Kangi lilino lyalipo ilisiku limo ili abandu bīngile ikipanga, batēndike ifipanga-fipaguke, itolo ubwelu bwakufwana ukuketa, “Mulimosa, uswe tukwisakuya ni kipanga. Uswe tukwisa kuyenga iki. Uswe twisakuyenga i sukulu. Uswe twisakuyenga ikipatala. Uswe twisakumanyisya. Uswe twisakuya ni seminale.” Abene balinabo ubwakufana ubwelu ukubomba ikyo.

<sup>221</sup> Loli, kumbukaga, Ilibangeli lyayobile, u nsololi gwa Ntwa, mu Libangeli, ili lyo ISI SYO IKUTI U NTWA, “Lila lilalila ilisuba ili likumulika ku Busōkel’ilisuba lisakumulika kangi ku Bwīngilil’ilisuba, ku kabalilo ka namayolo. Ukwene kwisakuyaga Bwelu nkabalilo ka namayolo.”

<sup>222</sup> Syo siliku isi Umwene ikubombaga? Ikyo katikati kikubomba ifi Umwene ayobile mwa Luka untu gwa 17. “Kubumalikisyo akabalilo ka bumalikisyo, akabalilo kako u



Mwanundumiana gwa mundu ikusetuligwa munjila yilayila iyi Umwene ali mu Busōkel'ilisuba, u Mwanundumiana yulayula, a Maka galagala, u Mbepo Mwikemo yulayula, Ikindu kilakila kikubomba ikindu kilakila. Ukwene kwisakuyaga Bwelu nkabalilo ka namayolo.”

223 Lilalila ilisuba ili lyendilo; yulayula M-w-a-n-u-n-d-u-m-i-a-n-a endile; isile pasi ukukindamo u Busōkel'ilisuba, ukufuma Pauli; ukunyelo ukukilania mu Germany, pa Martin Luther; ukunyela kangi, pa bukwabe Bwake ubukōnge; kangi kilinkubuka ukufika kula ukubuka ku England, kwa John Wesley; kilinkunyela ukukilania i Nyanja ya Atlantic, ukubuka ku United States, ku Pentekosti; kangi lilino Pentekosti ibotisye mwene mosa, kangi uswe tuli ku Kiloboko.

224 Aligwesa gwa abene, apagwike, itolo mumo abene babobile ku bwandilox, balinkutendeka ikipanganio iki Kyala agunile. Pentekosti, na bosa, babobile ikyo.

225 Loli Umwene āyobile, “Ukwene kwisa kuyaga Bwelu nkabalilo ka namayolo. Kwisakuya ngako ikimanyilo kikipānda nkabalilo ka namayolo.” Komma ukupondwa Ikyene, binangu. Komma ukupondwa Ikyene. Lilino, yulayula Mwanundumiana isakupaga u Bwelu bulabula. Lilalila i l-i-s-u-b-a likupa bulabula ubwelu bwa l-i-s-u-b-a. Yulayula M-w-a-n-u-n-d-u-m-i-a-n-a ikupa bulabula u Bwelu bwa M-w-a-n-u-n-d-u-m-i-a-n-a. [Mu Kingereza: “Mwanundumiana” na “lisuba” fikupilikigwa lumolwene—Nsanusi]

226 Lilino, ubo bo bukaya buyobelo bwāngu mma. Aligwesa apa, amene i Libangeli likuyoba ikyo, fyusya ifiboko fyinu. [Ikilundilo kikuyoba, “Ameni.”—Nsimbi.] Isyo syo katikati ndalusye.

227 Lilino, ugwe ubagile, ikyene kili kwa ugwe. Itika ukuti u Mwanundumiana gwa Kyala, Yeso Kristi, abobile, akaya mfwe mma. Umwene mumi. Umwene ali mu lwiyīsyo, gwakwiyīsyā. Umwene akabalilo kosa alitugele bo ulo. Injila ya mmwanya yo pāsī. Iyufya gwimwene, sokako ukufuma ku fundo syako syabumilisi, kangi itika u Ntwa Yeso. Keta i kimanyilo, polelo itika a Masyu. Gomokela, O babalanile, ku myīnu!

Unko uswe twinamisye imitu gyitu.

228 “Kangi linga abene batikukisubila Ilisyu lya kika ikyakwanda, nkiboko, mumo ukwene kwayilile na Mōse, polelo bomba ikika kya bubili. Polelo, linga abene batikukisubila ikika iki, polelo ega amisi (amisi ukwimila ubumi) aga gali mu nyanja pamo u sumbi, onelelaga agene pamwanya pa kisu, agene gisakuyaga lilola.”

229 Gwakumwanya Tata, ukwene naloli kwilile lilino, loli Ugwe gwafingile kwisakuya ngako u Bwelu nkabalilo ka namayolo. Unko a Masyu ga Nongwainunu yītu yingilege nubusolofu

mu ndumbula sya bandu, bo abene bikwinogonela pa Iyene nukufunda Iyene ukwisila mu Lisyu.

<sup>230</sup> Sayaga ubupalamani ubu, Ntwa. Basaga abandu aba. Ukubaketa abene bitugesye apa, ninjala, abana bapelakisa aba bikubayigwa paliposa nukubindigwa paliposa, kangi *iki*, tumenye ukuti Setano abombile ikyo itolo ukubakupilila abene ukufuma ku kindu akabalilo kako Ikyene kyafikile pala. Abene bali, ikilo iki, nu bwitikasano bumobwene, itikaga Yeso Kristi, itikaga u lufingo Lwake, ukuti Umwene asyukile ukufuma ku bafwe.

<sup>231</sup> Ugwe gwatile, “Nkabalili aka abene batikwinogona, polelo u Mwanundumiana gwa mundu isakwisa.”

<sup>232</sup> Palapala akabalilo kako ikipanga kili nakyo ikyake, ifya hela ukukinda, bikuyenga igya ma miliyoni ga madola mu miyumba. Abene angali bikuya kanunuko, Tata, une ngwitika, ukugomokela nu kwima pa nguto, bikutika i—i tamborini, ni kitili kimo mu kiboko kyabo, ingoma yayiolo pa nguto ngati ba Salvation Army, ukukinda ikyene angali kikuya ukwitugasya mu ifi ifikulumba nyumba syabafwe ikilo iki, ukugela ukwegelela i kisu, “Ukuya nu luko lwa bunyakyala, loli ukukana a Maka aga galimo.”

<sup>233</sup> Tupaga, Ntwa, ikilo iki, akabalilo kamo kangi, gwe Ntwa; mumo Samsoni alinkulila, “Akabalilo kamo, gwe Ntwa, akabalilo kamo kangi.” Kiliyaga ikyene kyakimanyigwa ukuti Ugwe gwe Kristi, u Mwanundumiana gwa Kyala; yulayula mmayolo, umwisyugu na bwilanabwila. Kangi ibonesya Gwimwene pakati pa uswe, ukuti abene babagile ukuketa ikimanyilo, lumo abene bisakwitika a Masyu. Mu iki, une ngusuma mu Ngamu ya Yeso Kristi. Amen.

<sup>234</sup> Uswe tukuyaga pakukolela ulukindi lwa lwiputo, nakalinga itolo. Une ngetile akene ko naloliloli kabalilo lululu lilino uswe twasataga. Loli unko uswe tuyege nu lukindi lwa lwiputo, itolo akakindi akanini ka lwiputo, polelo uswe twisakwanda kilabo.

<sup>235</sup> Umwene ayabanisye amakadi ga lwiputo umusyugu. Polelo, uswe tukuyabanisania amakadi ilisiku lililyosa, popapo aligwesa abagile ukuya nu lusako linga abene bikwisa ku kabalilo akahasya. Ukufika pamwanya mu lukindi lwa lwiputo, ikyo kitikukubumbulusya ugwe. Aligwesa amenye, mu lukomano lulilosa, balipo bingipo aba bikubumbulusigwa panja pala ukukinda aba balipo bikubumbulusigwa pamwanya apa, muketile, akabalilo kosa. U Mbepo Mwikemo yo itolo yo njapoposa,. Umwene yo itolo ikugela ukwaga abitiki, ikyo kyo kyosa, Umwene abagile ukufikila.

<sup>236</sup> Ayabanisenie amakadi ga lwiputo P, ngati mwa Pauli. Unko uswe, ko kugu uswe twaliko...Mulimosa, bilikila ukufuma yumo. Yimo, yabubili, yabutatu, yabuna, yabuhano, ntandatu, yabuhano na sibili, lwele, yabuhano na sina, yakalongo, unko

uswe twime mmwanya ukukilania apa, linga umwe mwiganile. Amakadi ga lwiputo P, ngai mwa Pauli, yimo mpaka kalongo, ima mmwanya ukukilania apa ku lubafu ulu, linga ugwe ubagile ukwima mmwanya. Linga ugwe ukabagile, polelo uswe twisakumwaga umunduyumo ukukutula ugwe. Kalongo; yumo, babili, batatu, bana, bahano, ntandatu, buhano na sibili, lwele. . . Umma ndaga, babili ukongelelapo. Lwele, bahano na bana, kalongo, umma ndaga. Kalongo mpaka kalongo na bahano, kalongo mpaka kalongo na bahano, abo bo bahano ukongelelapo. Kalongo na bahano mpaka malongo mabili, ima mmwanya ukuti une mbagile ukuketa linga umwe mukufika mmwanya; P, kalongo na bahano mpaka malongo mabili. Malongo mabili mpaka malongo-mabili-na-bahano. Unko uswe tukete lilino, kulikosa umwe muliko. Lilino unko bosa ba nkilundilo bayege naloli baluyindiko, itolo amaminiti manini. Iyo yabagile ukuya kadi ya lwiputo P, yimo mpaka malongo-mabili-na-bahano. Bule ikylene? Malongo-mabili-na-bahano, yimo mpaka malongo-mabili-na-bahano.

<sup>237</sup> Lilino aligwesa uyungi yaga naloli gwaluyindiko. Mpa Kyala uluyindiko ulwingi lula, yipapo i Ndumi. Umwe mukumeleligwa ikylene kwa Kyala, ukuketesya i miniti kangi nukwitikisya.

<sup>238</sup> Lilino une ngwinogona abene bikubega abandu ukuti bitendekesye. Bala aba batikubomba. . . Linga abene bakaya nalyo ikadi lya lwiputo, abene bakisa mu lukindi mma, abene bisakusyagania; abene bisakumbula une mmaminiti amanandi, kangi polelo abene bisa. . . polelo uswe twisakuketa linga umunduyumo gwamapuli pamo umunduyumo uyu akabagila.

<sup>239</sup> Une ngamanya kuko abene baliko, binangu, gala amakadi ga lwiputo. N dumiana uyu ikwisa apa. . . (Ngimba ywani abapele abene? Ngimba ugwe, pamo Billy? Billy?) Mulimosa ukwisa ukusuluka, kangi ikufulugania amakadi mosa, pankyeni pa umwe bandu, polelo ikubapa umwe i kadi ya lwiputo; ikwisa palapala pasi, ikubabula umwe mwesa ukwitugasya pasi, ikubapa umwe i kadi ya lwiputo. Muketile? Une ngamanya kuko abene baliko. Une nagelaga ukummwega u mwanike uyu pamwanya apa, muketile. Kangi, abangi, une—une ngamanya isya, une—une ngaya ni njila ya kumanyila ikyo. Une ngusakisya Kyala itolo ikusaya ikylene mu njila Umwene ikulonda ikylene kisayigwe bo ulo.

<sup>240</sup> Lilino, lilino mwesa ba umwe, babo bakaya nalyo i kadi lya lwiputo. Fyusya ikiboko kyako, yoba, “Une ngaya ni kadi ya lwiputo, loli une ndi mbine.” Fyusya ikiboko kyako, kulikosa nyumba iyi. Une ndikupasya kali ugwe uli kugu, fyusya ikiboko kyako. . . Ena, bakayapo abandu bingi bitugesye apa kokuti, lilino. Mulimosa, ukufwana na ikyo, ikylene kitisakwega akabalilo katali fiyo mma ukwiputa ulukindi lwa lwiputo lilino kilabo. Balipo kifuki malongo-mabili nkati muno, kisita aba bimile apa, aba bo babine.

<sup>241</sup> Ikyo kyo kinunu. Une nhobwike ukuketa umwe mukwitikisya ikyene bo ulo. Umwe mwali nu lwitiko ulwingipo ukukinda mumo une ninogonelaga umwe mwali, lumo. Muketile? Muketile? Linga ugwe gwalitikisye ububumbulusyo bwako, gwasopile ilikadi lwako ukutaga, Kyala akusaye ugwe. Ulo lo lwanaloli lwanaloliloli ulwitiko. Nayumo alyalile amaboko pa ugwe; ugwe gwalyalile amaboko pa Kristi.

<sup>242</sup> Lilino umwe apa ikilo iki, aba batisakuyaga mu lukindi lwa lwiputo, umwe itika akapango aka. Mumo unkikulu uyu apalamasyege umpaka gwa nselekesye Gwake, kangi Umwene alinkusyumbutuka nukusyagania ukuti umwene apalaamasisye Umwene, balinga bikukumbukila akapango aka? Naloli, umwe mukubomba.

<sup>243</sup> Lilino ngimba umwe mukwitika ikyo, Umwene, mu Bahiburi 4, ukuti, “Umwene yo Mputi Nkulumba, lululu lilino, uyu abagile ukupalamasigwa nu bwipilike bwa bonywa bwitu?” [Ikilundilo kikuyoba, “Ameni.”—Nsimbi.] Ena, linga Umwene yo yuyo mmayolo, umusyugu, kangi bwilanabwila, ngimba Umwene akabagila ukubomba lulalula? [“Ameni.”] Ngimba Umwene akaaabomba ikyene, kilo ni kilo, apa? [“Ameni.”] Balinga bayilemo mu ngomano isingi nukumbona Umwene ikubomba ikyene? Itolo fyusya. . . [“Ameni.”] Naloli. Muketile? Ukusyungutila ikisu! Umwene amenye, Umwene amenye syosa ukufwana na ugwe.

<sup>244</sup> Lilino muketile isi une ngugela ukubomba? Balinga bikupilikisya iki une ngulonda umwe ukubomba? Muketile? Une ngulonda umwe, kisita aligwesa ukubika amaboko galigosa pa umwe, une ngulonda umwe, ikindu ikyanaloliloli kya Kyala, yoba, “Yeso Kristi, une ngwitika Ugwe. Une lilino ngwitikisya Ugwe ukuya Mbumbulusyi gwangu. Une lilino ngwitikisya Ugwe ukuya Mpoki gwangu. Une ngwitika ikyene ni ndumbula yangu yosa, imbombo yake yibombigwe.” Polelo kolelela ulufingo lula, kolelela ukulata kwinu kangi endaga nkyeni na kwene. Ketesya iki kikuboneka. Muketile? Ketesya iki kikuboneka. Muketile? Lilino ikyo kyo iki une ngugela ukubega umwe ukubomba, i njila yanaloli iyi uswe tubagile ukwitika.

<sup>245</sup> Ngimba ugwe ubagile ukuyoba fiki? [Yumo ikuyoba, “Bana na kalongo-na-ihano-na-ina.”—Nsimbi.] Mbalilo yabuna, ikadi ya lwiputo kangi mbalilo yabuhano na buna, yo yiyongile. Ikadi ya lwiputo yabuna. Keta ku munduyumo; keta u ilikadi lya mpalamani gwako. Ilikadi lya lwiputo imbalilo ya buna kangi imbalilo ya kalongo-na-ihano-na-buna. Umma ndaga, itolo akabalilo, gulila. Muketile, linga une ndikunkolele umwene, polelo une nguya nukugomokela-masyu pa ikyo, umwe muketile. Kuyoba fiki? Kuyoba fiki? [“Buna.”] Ugwe ummwagile buna? Bule u kalonga-na-ihano- . . . Nayumo kalongo-na-ihano-na-ina mpaka nalino. Kuyoba fiki? [“Ukongelelapo ya buna.”] Ilikadi lya lwiputo imbalilo ya buna akisamo mpaka na lino,

pamo kalongo-na-lwele-na-yimo. Linga umunduyumo ali nago amakadi gala, linga ugwe ubagile ukwisa kuno mu lukindi. Pamo, keta, kibona, ikyene kibagile. . . aligwesa ali. . . Ngimba u mwana unnini yula alinalyo ilikadi? Ketesya, akaya mma. . . Iyo yikaya mbalilo. Ngimba unkikulu *uyu* apa ali ni kadi, nkikota iki ikyanjinga? Ketesya imbalilo yake. Ngimba iyo—ngimba iyo yo mbalilo yake? Unkikulu nkatala, huu? Abene bali nayo iyene. Abene, isyene syo syosa nkati lilino. Kanunu. Umma ndaga. Lilino—lilino, umwe bandu mwe muli ni likadi lya lwiputo, kolelela agene. Ugwe tukuyaga pakubombela, m'ipyana lya Kyala.

<sup>246</sup> Lilino, binangu, iki ukuya kilo kyabumalikisyo iki uswe twisakuya nakyo, kilabo yo Ndungu pamusi, unko uswe tubatame. Lilino itolo ega ukusitakwitika kulikosa umwe muli nako kang'i lililyosa—lililyosa ilinogono ilisitamahala, kang'i lilambalika ilyene pasi pa kipālo, kang'i bika uluyayo lwako pa kyene, mumo ikyene kyayilile. Yoba, “Ntwa Yeso, une nguyaga pakukwitika Ugwe.” Balinga bisakubombaga ikyo? [Ikilundilo kikuyoba, “Ameni.”—Nsimbi.] Ndaga ugwe. Kyala akusaye ugwe.

<sup>247</sup> Lilino komama nayumo ukusōkamo. Itugasya naloliloli kimyemye, kang'i itika. Ketesya injila iyi, kang'i lilino keta.

<sup>248</sup> U bwilinganio bwa Kyala bwali akabalilo kosa ukuya kumanya, abagile ukuketela-ngani iki kyāli, kang'i ukubula iki kyāli, bulebule kyo kila, pamo iki kisakuyaga. Uswe tumenye ikyo. Umo mo mūmo abasololi bikumanyigwa. Umo mo mumo Yeso amanyigwe ukuya Mesiya. Kang'i Umwene yo yulayula Mesiya umwisyugu bo mumo Umwene āli akabalilo kala, pene kisita umbili gwakubola apa pa kisu. Umwene alinkutuma u Mbepo Gwake ukugomokela ukubombela u mbili gwako, umbili gwangu. Lilino, ugwe lumo ukabagila ukubomba iki. Uswe tumenye, mu Lisimbo, alipo yumo mu ngulilo yimoyene. Loli, muketile, loli pope ugwe ubagile ukwitika ikyene, kang'i ugwe uli ni findu ifingi ifi ugwe ubagile ukubomba, aligwesa.

<sup>249</sup> Bule linga ulobe lwangu lukwinogona, panongwa yakuti ulo lukaya kisige kyangu, ulwene lutikuyaga lobe lwangu kang'i mma? Bule linga ulukongi ulu lukuyoba, “Une ndisakufyukaga kang'i mma, 'nongwa yakuti linga une ngaya kisige mma, pamo i mbulukutu, une ndisakuyaga lukongi mma’”? Nongwa ya fiki, ikyene kikulemasyaga umbili gwangu.

Ugwe yaga iki Kyala ikukubika ugwe ukuya.

<sup>250</sup> Tulinga utubalilo une nyonywile Oral Roberts, Billy Graham, Tommy Osborn!

<sup>251</sup> Bamo mwa banyamba bala bikwenda nkati mula nukuyoba, “Lwimiko kwa Kyala! Itika ikyene!” Lwitiko lwa imbwa inyambala. Ukwenda ukusōkapo, ukwenda panja pa pala itolo bakupupwa mumo abene babagile ukuya.

252 Billy Graham ikwima ni ndumi, nukuyoba ku bandu ku maminiti manini, ikuyoba, “Tendeka ilinogono lyako; isaga ku kigemo.” Itolo ikwima pala, nukutendekamo ukusema ukungi siku.

Umwene alinkuti, “Nongwa ya fiki ngimba ugwe kubomba ikyo, Billy?”

253 Alinkuti, “Indumi yangu yibukile panja. Iyene yifumile kwa Kyala.” Uko ko kutalusya.

254 Umwene ali ku kipanga kya Sodomu kila, itolo katikati iki kyo kibagile ukuya. Iyake ingamu yikumalikisya na h-a-m ukufuma kwa Abraham, isimbo ntandatu; Abrahamu ya ntandatu-na-limo. Muketile untumigwa gwa kipanga kila, kula ku Babeloni? Naloliloli. Akayapo u nnyambala nkisu iki uyu akolile pa ndumi yila iya lupinduko, ngati Billy Graham. Umwene ikwima pala. Ikwenda ukusōkapo ukufuma pala, nukwakulya unyofu gwa kifupa-kya-T nukubuka kukulambala, ukunwa ulupyu ulusito. Ifyo fyo fyosa kanunu.

255 Kangi akabalilo kako ugwe kufimbilisigwa ukwima nukulwana ni misyētano! Akabalilo kamo pa Long Beach, Nkundwe Jack na une . . . Tata gwako alimile pala.

256 Kangi pala palinkwima Tata. Fuller, Charles Fuller, u nkundwe unnunu, imile pala, ikulumbilila. Ukufwana mabilo pamo matatu amaelifu abandu nkati mula pamusi pala. Uswe twalitugesye nukupilikisya ku lukomano lwake. Une nalyasime ikyumba kila, ukufuma pa mwene. Kangi umwene alimile pala kangi atēndike ubuyobelo ubununu. Kangi alinkuti, “Aligwesa apa ālonidaga ukwitikisya Kristi?” Babili pamo batatu abandu bikwisa ukusuluka ku lusayo lwa bāna babo. Unkikulu yumo ayobile umwene alondaga ukwitikisya Ikyene. Alinkwisa pala nukupa akiputo akanini, yumo mwa badiakoni, alinkugomokela nu kwitugasya pasi. Alinkuponania amaboko, ukusyumbutuka nu kusōka panja. Pala kyalipo ikyake ikyamahala, bafwalekanunu ikibugutila kya bandu, bikwenda ukusōka panja pa pala.

257 Apa bikwisa abangu nkati, ijasi sya bukokonyale, ifikota fya njinga, bafwamaso, balemale, basitakwenda, bafulasigwe. Akabalilo kako ulwitiko lwako lukuketana ni kindukimo bo ulo!

258 Lilino apa, ngimba fyo fiki une niyobile Kristi ukuya? Kangi lilino abasitakwitika bitugesye ukusyungutila, bikulonda ukubwaga ubusobi bumobwene, muketile, itolo ukugela ukubwaga ubusobi bumobwene.

259 Kumbukila, apa pakaya patali mma mu Toronto, uswe twalimile pala tukulumbilila, ukwiputila ababine. Une ndinkumilisya ukwipilka imbepo inhesya; iyene yalitugesye kubwa kililo kyangu. Une ndinkumilisya ukuketesya iyene. Alipo unnyambala itugesye pala, ikibugutila

kyalimmwingisy'imbombo ukwisa nkati mula ukunsyutisy'untu une. Umwene endendekaga ukusyungutila mbugonela bwa basikali nukubatendeka abasikali ukwafula pa maboko gabo nu kema bo imbwa, ni findu; ukusyutisy'untu. Une nalipilike imbepo inyali yila. Une ngamenye kuko iyene yafumilaga. Une ngumilisya ukuketesya. Une ndinkugubona unsyungulu untitu gula. Une ndinkugulila itolo amaminiti manini. Une ndinkuyoba, "Ugwe mwana gwa Setano, nongwa yafiki umohesi akupilile ilinogonelo lyako ku kindukimo bo ikyo? Panongwa yakuti ugwe gwisile ukupoka ukunkinda Kyala, ukukanikana na Mbepo gwa Kyala, abene bisakukupimba ugwe ukusōkapo apa." Umwene alinkusililika palapala pala nkikota kyake kangi akali asililike. Muketile?

<sup>260</sup> Uswe tutikwangala ikipanga mma. Balinga bisilemo mu ngomano kangi baketile ifindu ifyakufwana fikuboneka, umwe mumenye ifindu ifi fikuboneka pa buyo? Naloli. Uko ko kutalusya. Kumbukilaga, yaga—yaga baluyīndiko.

Lilino apa alipo, une ngusakikisya, umundu gwakwanda. Ngimba uko ko kutalusya?

<sup>261</sup> Lilino, keta, une ndumbilile, mbabulile umwe katikati iki kyabagile ukuboneka mu lisiku ili. Lilino ikyo kyo kika, linga ikyene kikuboneka. Ikyo kyo kika iki ikyene kyali, polelo itika Ilisyu ili likukonga ikika kila. Muketile?

<sup>262</sup> Lilino apa alipo unkikulu. Katikati, kwa umwe bisa-mbupya, uyu yo Mwikemo Yohani 4, kuko u Ntwa gwitu Yeso aliyagene nu nkikulu yumo ku kisiba. Abene bakalyagenemo siku pabutasi, mbumi, kangi Umwene alimbulile unkikulu iki ulutamio lwake lwali. Kangi umwene alinkusyaga ukuti yula ali yo Mesiya. Umwe mumenye akapango? Apa ikyene kilipo kangi, u nnyambala nu nkikulu bikwagana. Lilino umwene akaya nkikulu yula, kangi une ngaya Nnyambala yula mma, loli ikyo kyo yulayula Kyala. Muketile? Lilino, Yeso aatile, "Imbombo isi Une ngubomba mwisakubombaga umwe nanumwe," Mwikemo Yohani 14:12.

<sup>263</sup> Lilino, nkikulu, kisita kukumanya ugwe, ngaya ni fundo nayimo iki ugwe gwimile pala. Ikyene kibagile lutamio lya pakaya. Ikyene kibagile ukuya kuli umunduyumo uyungi. Lumo ugwe uli mbine. Lumo ikyene kyo... Lumo ugwe gwimile pala, itolo kufwala itolo ikindukimo. Linga ikyene kili, itolo syagania iki kikubonekaga. Muketile? Lumo ugwe kwegelela ikindukimo. Kilikyosa ikyene kili, une ndiku... Ugwe ubagile ukuya gwanaloliloli mwitiki. Ikyo une ngakimanya, loli Kyala amenye. Loli ugwe kwisakumanya pamo Umwene akubulilie ugwe u bwanaloli pamo mma, bule ugwe? Linga ikyene bwanaloli, ugwe kumanyaga ikyene.

<sup>264</sup> Lilino, uketile, ikyo kyo iki u lwitiko lwako lubagile ukubomba. Ngimba bo bulebule ugwe kulonda ukwisa kuno?

Lilino linga yumo aligwesa ikwitika ikyene kyo kisobi, ugwe isaga kuno kangi ega umbine uyu, isaga kuno nukubega bosa ba abene. Polelo linga ugwe utisakubomba ikyene, polelo komma ukundonga une. Muketile?

<sup>265</sup> Lilino keta kuno, kalumbu, itolo iminiti. Lilino une ngaya ni fundo nayimo, nakimo isya ugwe. Ugwe gwe itolo u nkikulu imila pala.

<sup>266</sup> Lilino linga Untwa Yeso Kristi, u Mwanundumiana gwa Kyala, Yuyo une nsisimikisye ukwisila mu Libangeli, aafingile ukuti Umwene abagile ukugomokela mmasiku gabumalikisyo nu kwisetula Mwene mu bwisusye bwa Mbepo Gwake. . .

<sup>267</sup> Itolo bo i Kipanga kikwisa mmwanya; mumo ikyene kikwisila ukufuma ku bundu, injila yosa ukufuma ku malundi, kikwisa mmwanya ku ndapatapa, ukufyuka ku ntu, kangi untu go ntu gwa mbili. Kangi u Mbili gwisile mmwanya, ukufuma siku i Kipanga kyakwanda, ukwisa mulamula pa mwanya, mu iki, mu bupyanikisyo, kisile mmwanya, mpaka lilino. . . Ikyene kisile ukukindamo mu bwitikisigwe, bukemesigwe, ulosyo lwa Mbepo Mwikemo. Lilino umwene yo Ntu, Kristi, kwisa ku Mbili, u Mbili gwa Kristi. Umwene yo Yumo Yuyo ikumanya. Ikyangu ikiboko kitikumanya akabombelo, itolo ukwisila muntu gwangu. Loli Umwene yo Yuyo Yuyo amenye, iyo yo nongwa Umwene yo Lisyu.

<sup>268</sup> Une ngaya Lisyu mma. Une ndi mundu. Loli, umwe muketile, Umwene ikubombela umbili ugu. Panongwa yakuti, Umwene afwile ukukemesya umbili ugu, ukuti Umwene abagile ukugubombela ugwene, nukupa ikikungilwa. Itolo ngati ukugukwaba ugwene ukufuma ku bupigisilo, polelo u Mbepo Mwikemo ikwega ubulagili.

<sup>269</sup> Polelo, linga Umwene ikulingania pamo ikukubula ugwe ifi ubombile, iki ugwe gwisile apa, pamo ikindukimo ikya ugwe, ugwe kwitika ikyene. Kangi ikilundilo kikwitikaga mulamula? [Ikilundilo kikuyoba, “Ameni.”—Nsimbi.] U Ntwa Kyala alitupaga ikyene.

<sup>270</sup> Lilino une ngwega imbepo yiliyosa, nkati muno, pasi pa bulagili bwangu, ku lwimiko lwa Kyala. Lilino itugasya kimyemye. Komma ukwendendeka ukusyungutila.

<sup>271</sup> Keta kuno, akabalilo kanandi itolo. “Keta pa une,” bo mumo Peteri na Yohani balinkuyoba, balinkukinda pa kipata. Mmasyu agangi, itolo yaga nu butegelelo ku iki une nguyoba. Muketile?

Yeso alinkundalusya unkikulu yula amalalusyo manandi. “Ndwalila Une agakunwa.”

<sup>272</sup> Muketile, une ndumbilile, kilakila ikindu. U Tata andumile une kumwanya kuno ku—ku Baton Rouge. Une ndi kuno.

<sup>273</sup> Tata ayobile Umwe ali nu kufumbwa ukubuka ukukilania Samaria. Umwene alitugesye pala. U nkikulu ali gwakwanda



ukwisa ku Mwene. Umwene abombile ikimanyilo kimokyene kila pa nkikulu yula, kangi akaya kosa kalinkupinduka. Bo bukindane buki ikylene. . .

<sup>274</sup> Umwe inogona, linga Umwene abagile ukubomba kilakila ikindu, ikilo iki, umwe mukwinogona yosa u Baton Rouge abagile ukupinduka? Une ngwilamwa ikyo, bule ugwe? Une naloliloli ngubomba. Loli uswe tuli mmasiku gabumalikisyo, akabalilo kako ububibi buli bubibipo ukukinda mumo bwamanyigwemo siku.

<sup>275</sup> Lilino ubuyilo bwako. Ugwe uli apa ukwiputiligwa. Katikati kutalusya. Kangi ugwe kukubilwa nu buyilo bwa mmilo. Linga ikyo kitalusye, fyusya mmwanya ikiboko kyako. Kikaya kyene ikyo mma, loli alipo umunduyumo yu ugwe kwiputula. Akene ko kana, kangi akana kala kali nu buyilo bwa mmilo. Kangi ubwene bo buyilo bwa mmilo gwa mwana, fyo fimela mu mmilo. Ngimba ugwe kwitika ukuti Kyala isakukubumbulusya umwene, yope? Ikifunga ikyo kili nkiboko kyako, iki ugwe gufyusisye kwa Kyala, ukuya buketi. . . Komma ukwilamwa ikylene lilino. Buka nukulambalika i kifunga pa mwana. Komma ukwilamwa, ni ndumbula yako yosa. Kyala ikubumbulusyaga babili-mwesa ba umwe nukukupela umwe ukuya kanunu. [Kalumbu ikuyoba, “Ntufye Umwene! Haleluya!”—Nsimbi.] Ngimba ugwe ubagile ukubomba ikyo? [“Yeso! Ndaga Ugwe, Yeso!”] Polelo ugwe agubukege, kangi u Ntwa aliyaga na ugwe. [“Lwimiko kwa Kyala! Aleluya!”]

Ubombile ugwe? Uswe tuli bahesya, nuswe.

<sup>276</sup> Ngimba umwe mukwitika? [Ikilundilo kikuyoba, “Ameni.”—Nsimbi.] Ikyo kyo kika. Lilino i Lisyu, lyo “Sanukilaga ku Lisyu!”

<sup>277</sup> Ngakumanya ugwe; Umwene akumenye. Linga Umwene isakumbula une ikindukimo ukufwana na ugwe, polelo ugwe kwisakwitika ukuti lila i Lisyu ili une njobile lisakusisimikisigwa? Ubo bo—ubo bo busisimikisyo bwa Ilyene. Muketile? Une njobile Umwene abombile ikylene; uko ko kusolola. Lilino linga ubusololi bwisile kukuboneka, polelo Umwene ayobile, “Pilika ikylene.”

<sup>278</sup> Ugwe uli nu buyilo bwa lutende ububibi fiyo ubu ugwe kukubilwa nabo, ulutende. Kangi ugwe uli ni lyulu lya kansa, kangi imbungo ya lyulu lya kansa yili pa kilundi kyako. Uko ko kutalusya, bule mukaamomumo? [Kalumbu ikuyoba, “Ena.”—Nsimbi.] Lilino ngimba ugwe kwitika? [“Ena, nkulumba.”] Polelo bukaga pa njila yako, kangi itikaga. Kangi, akabalilo kako ugwe gwitike ikyo, momumo ikylene kikuyaga kwa ugwe.

<sup>279</sup> Ngimba ugwe kubombaga bulebule? Une ngakumanya ugwe, loli Kyala akumenye ugwe. Ngimba ugwe kwitika ukuti Kyala abagile ukumbula une indamio syako? Keta pa une. Ugwe uli ni ndamio. Loli ugwe gwe naloliloli gwimile apa panongwa ya

yumo uyungi, kangi yula yo yuyo uyu akulile na ugwe. Umwene yo kalumbu. Uko ko kotalusya. Lilino ngimba ugwe kwitika ukuti Kyala abagile ukumbula une iki kitamisye nu kalumbu gwako yula? Ngimba ugwe ubagile ukwitikisya ikyene? Umwene ali nu lutamio lwa ndumbula. Uko ko kotalusya. Ngimba ugwe kwitika umwene ikubumbulusigwaga lilino? Polelo, ukufwana nu lwitiko lwako, kiyege ikyene kwa ugwe.

<sup>280</sup> Isaga, nkikulu. Ngimba ugwe kubombaga bulebule? Linga Kyala abagile ukumbula une ukuti ulutamio lwako lo luki, pamo fiki ugwe ubombile, pamo ikindukimo, ngimba ikyene kikukupela ugwe ukwitika? Ugwe umenye ukuti une ne. . . Une—une—une ngakumanya ugwe. Ikyo kibagile ukuya kyakumbagilila Kyake kikwilingania Kyene mwa une, ukufwana ni Lisyu ili Umwene afigile. [Kalumbu ikuyoba, “Une itolo ne gwakwitika ikyene.”—Nsimbi.] Ugwe kwitika ikyo? [“Ena. Ameni.”]

<sup>281</sup> Ugwe uli yungi, ugwe uli ni ndamyo bo yu nkikulu gwa ngulilo yako abagile ukuya nasyo, loli ilinogono lyake ilinywamu lyo lya munduyumo uyungi. Ikinyonywo kyako kwa Kyala; ugwe kundonda Kyala komma kuli gwimwene mma, loli kuli umunduyumo uyungi, uyo yo nnyambala. Umwene yo ndumego. Kangi umwene ali nu lutamio lwa ndumbula. Ngimba ugwe kwitika ukuti Umwene isa. . . Kyala isakubumbulusyaga umwene? Bukaga, itikaga ikyene. Kangi, akabalilo kako ugwe ulitike, momumo ikyene kikuyaga kwa ugwe.

<sup>282</sup> Lilino, keta, kosa ukululumbilila, ku sala yila kuko une nalumbililaga. Ikyene, kila kilikyosa iki ikyene kyali, batatu pamo bana abandu bakindilepo lilino, lilino une ngabagila nukwima apa. Muketile? Muketie, itolo ikilundilo kyosa itolo kikuboneka ngati-lupyu, ukusyungutila nkati muno. Muketile? Yeso ayobile, “Amaka gabukile ukufuma mwa Une.” Kangi linga unikulu yumoywene, ukupalamasya umwenda Gwake, gwatwele amaka ukusokamo mwa Mwene, kangi Umwene yo Mwanundumiana gwa Kyala, bule une, untulwanongwa mbokigwe ni lipyana Lyake?

<sup>283</sup> Umwene alinkuti, “Ifindu ifi une ngubomba mwisakubombaga umwe nanumwe. *Fingipo* ukukinda sisisi umwe mwisakubombaga.” Une mmenye mwa King James likuyoba, “fikulumbapo.” Loli linga umwe mwisakwega ubusanusi bwapabwandilo, lyayobile, “*Fingipo* ukukinda isi mwisakubomba umwe.” Nayumo abagile ukuya ngulumbapo. Umwene asyusisye abafwe, kangi Umwene alinkwimika ikipeligwa kangi abombile filifyosa. Loli Umwene alinkuti, “*Fingipo* ukukinda isi mwisakubombaga umwe, kabuno Une ngubuka kwa Tata.”

<sup>284</sup> “Ikisu kisakusita kumbona Une; loli umwe mwisakumbonaga Une, kabuno Une. . .” Keta, “Une,” Une—

Une i pulonauni ya ubwenenakyo. “Une nguyaga na umwe, na mukati myinu mope.” Polelo, umwene akaya yo nnyambala. Ikyene kyo Kristi.

<sup>285</sup> Une nguyoba ikyo, mu luko lwa kwiugania nimwene panini itolo, mu luko lwa kwisa kwa nimwene kangi. Ugwe kufika ukusōka pa buyo mpaka linga kakindile akabalilo . . . Ikyene kyo komma akabalilo kako ugwe uli pamwanya *pala*, pamo pasi *apa*; ikyene kyo pakatikati. Balinga bikupilikisya ikyo? Une mmenye umwe—umwe mukwinogona umwe mukupilikisya. Une ngubomba, nīne.

<sup>286</sup> Ngimba umwe mumenyemo siku ukuti abamwati na basololi bo akabalilo kosa bakitima? Balinga bamenye ikyo?

<sup>287</sup> Balinga bampilikemo siku isya William Cooper, unkulumba gwa kiNgereza umwati? Umwe mumenye, aasimbile, “Yilipo i nyibuko yiswile ni Lilopa, likwabiigwe ukufuma mu ndepa sya Imanueli.” Bo umwene afumile ukusimba ulwimbo lula, ngimba umwe mupilike iki kyabonike ku mwene? Une nalimile pa lipumba lyake pakaya patali mma. Umwene agelile ukwipinyilila, nukumilwa nkisoko.

<sup>288</sup> Balinga aba bapilikemo siku isya Stephen Foster, ampele America inyimbo sya nkaya innunu ukukinda? Umwene ali nakyo ikyene muntu loli komma mu ndumbula. Akabalilo kosa ubupake bwantikaga umwene, umwe āsimbaga u lwimbo. Polelo akabalilo kako ubupake bwalindekile umwene, umwene akamanyaga ikyakubomba nu mwene, kangi umwene ayongile. Umwene—umwene—umwene āli pa bukinwelwa. Kangi kubumalikisyo akabalilo kako umwene alinkwanda ukusokamo panja pa bukake bula, umwene alinkumbilikila ugwambombo, nukwega u lubo nukwigoga mbupinyililo. Uko ko kutalusya.

<sup>289</sup> Keta Eliya, u nsololi. Umwene afyukila pamwanya pala nukukolela u moto ukufuma ku mwanya; ukukolela ifula ukufuma ku mwanya pa lisiku lyakwanda; kangi ukwigala imyanya kangi abombile fyosa fila. Polelo akabalilo kako ubupake bwalindekile umwene, umwene alinkusoka panja ndulungalanga kangi alinkulonda ukufwa. Kangi Kyala alinkummwaga umwene, amasiku malongo mana ukufuma pala, ikwabile munyuma nkati mwa mbako. Ikyo kitalusye?

<sup>290</sup> Keta Yona, unsololi yula. Ukufuma pakupa indumi yake, umwene alinkubuka mmwanya nukwakwitugasya pasi pa kām̄ba, alinkunsuma Kyala ukumwitikisya umwene afwe. Uu-huu. “Unko u mbombi Gwako alagile mu lutengano.”

<sup>291</sup> Abandu batikupilikisya ikyene. Umma, umma, umwe mutisakupilikisya. Na kangi une ngabagila ukukilingania ikyene, na pamo nu mūndu uyungi. Ugwe ukabagile ukundingania Kyala. Kyala atikumanyigwa na fukulafukula gwasayansi. Kyala ikumanyigwa nu lwitiko. Uswe tukumwitika

Umwene. Ngimba ugwe ubagile ukukilingania bulebule? Mumo ikyene kikuyaga, kangu ulwitiko? Uswe tumenye Kyala nu lwitiko.

<sup>292</sup> I Kipanga kitisakumanyamo siku ulusukuliko, kangu ubukatale, kangu ulwiyulo, kangu ulugelo ulu lugelile ukubongotola Iyene, i Ndumi. Umwe ikubomba. Umfwalo gwangu gutikufuma ku bandu.

<sup>293</sup> Keta apa, nkikulu. Ena, nakalinga. U nkikulu yula asyungutiligwe nu nsyungulu gwa bufwe. Kyala atikwisa ku nkikulu yula nakalinga nukutalula mma, une mbagile ukuketa. . . Ngimba umwe mutikuketa ubutitu bwitulike ukusyungutila umwene? Umwe isakufwaga, nu kususimikisya bo ki kisu. Kuno pakaya patali fiyo mma, abene balyegile ikipicha kya kindukimo bo ikyo, nukukitwala ikyene ku nyumba. Umwene ali nago u nsyungulu untitu gwitulike kifuki nu mwene. Umwene asyunguligwe ku bufwe.

<sup>294</sup> U nkikulu unnini afumile pakuya nu bupanje. Kangu mu bupanja ubu, abene bapanjile kansa. Kangu lilino umwene ikuya ni ndamyo, uluko losa lwa—lwa, mulimosa, itolo fyakongelela ubutolwe. Ikindu kimo, ugwe uli monywa fiyo ugwe ukabagile ukwima mmwanya. Ikindu ikingi, ukuti ukufuma ku lipũtilo kukusõka amafila. Lilino, polelo ukuti ugwe ubagile ukuketa ukuti une ndikuyoba itolo ikindukimo. Muketile? Isyo syabwanaloli. Loli, nkikulu, ungānga agelile. Une ngumpa umwene amapalo panongwa ya ikyo. Loli, umwene āli yo n'ganguli, loli Kyala yo nkota. Ugwe kuyaga pa kufwa bo lula. Umwene abombile fyosa umwene abagile ukubomba. Ngimba ugwe kwitika? [Kalumbu ikuyoba, “Ena.”—Nsimbi.] Isaga kuno, itolo i miniti.

<sup>295</sup> Ukwisila mu butumigwe bwapegigwe une nu Mwenemaka Kyala, mbwabikiligwe ubuketi kwa une nu Gwandumi, uyu yo alipo lilino mu luko lwa Mbanda ya Moto, Une ngukukaga u mohesi uyu yo ikwega ubumi bwa nkikulu uyu. Mu Ngamu ya Yeso Kristi. Amen.

Bukaga, itika lilino. Na fyosa ifi fili mwa ugwe, itika.

<sup>296</sup> Ugwe uli nu lutamyo ulu lukugoga abandu bingipo ukukinda kalikosa akangi, ulutamio lwa ndumbula. Abene bikuyoba iyo yo mbungo ya mbalilo-yakwanda, loli iyene yikaya, nkulumba. Ubutulwanongwa bo mbalilo-yakwanda. . . imbungo. Ngimba ugwe kwitika ukuti Umwene abagile ukubumbulusya ulutamyo lwa ndumbula ulu nukupela ugwe uyege kanunu? [Nkundwe ikuyoba, “Une mmenye Umwene abagile.”—Nsimbi.] Polelo bukaga, itikaga ikyene. Kyala akusaye ugwe.

<sup>297</sup> Ugwe kwinozona Kyala abagile ikubumbulusyaga inyuma yako nukukupela ugwe ukuya kanunu? Ngimba ugwe kwitika ikyene ni ndumbula yako yosa? Bukaga, itikaga ikyene,

kalumbu. Ketesya iki kikuboneka kwa ugwe, ugwe kuyaga kanunu.

<sup>298</sup> Ukwisulafifupa kang'i ali ni mbungo ya ndumbula. Loli ugwe kwitika ukuti Kyala abagile ukukupela ugwe uyege kanunu? [Kalumbu ikuyoba, "Une ngubomba."—Nsimbi.] Ni ndumbula yako yosa? ["Ena, nkulumba."] Ugwe kwitikisyaga ikyene? ["Ena, nkulumba."] Ukufwana na mumo ugwe gwitike, umo momumo ikyene kisakuyaga kwa ugwe. Lilino bukaga, itikaga ikyene ni ndumbula yako yosa, kang'i Kyala isakukupelaga ugwe uyege kanunu.

<sup>299</sup> Ugwe nugwe uli nu lutamio lwa nyuma. Ngimba ugwe kwitika ukuti Yeso Kristi abagile ukupela ugwe uyege kanunu? [Kalumbu ikuyoba, "Ena, nkulumba."—Nsimbi.] Bukaga lilino, itikaga ikyene ni ndumbula yako yosa. Une ngabagila ukukubumbulusya ugwe, muketile.

<sup>300</sup> Ikinena, ulutende, kang'i nugwe ugwe uli na kũmafifupa. Ngimba ugwe kwitika ukuti Kyala abagile ukutendeka ugwe uyege kanunu, ukububumbulusya ugwe? Ngimba ugwe ukwitikisyaga ikyene? Buka, kang'i itikaga ikyene, polelo.

<sup>301</sup> Kikukupela ugwe ukuya gwamaso utubalilo twingi, ukukosomola. Loli Kyala ikubumbulusya ulutamio lwa mapāpo. Ngimba ugwe kwitika ikyo? [Nkundwe ikuyoba, "Ena, nkulumba."—Nsimbi.] Ngimba ugwe kwitika Umwene ikukupela ugwe ukuya kanunu lilino? ["Ena, nkulumba."] Kyala akusaye ugwe. Ndaga ugwe, panongwa ya lwitiko lwako.

<sup>302</sup> Bule linga une ngayobile ni lisyu nalimo kwa ugwe, itolo naalyalile amaboko gangu pa ugwe, ngimba angali ugwe ukwitika? [Nkundwe ikuyoba, "Ena."—Nsimbi.] Isaga apa. Une ngwala amaboko gangu pa ugwe, mu Ngamu ya Yeso Kristi, kang'i ukwisula-fifupa kuli kulekaga ugwe. Ukwene kukukuleka.

<sup>303</sup> Isaga. Isaga, kalumbu. Ngimba ugwe kwitika? [Kalumbu, "Ena, nkulumba. Une mbumbulusigwe nu Ntwa pabutasi."—Nsimbi.] Ena, ikyo kyo kinunu fiyo. ["Aleluya!"] Polelo ugwe bukaga kalye ifyakugonela polelo, kang'i ulwanda lwako lwisakuyaga kanunu. ["Aleluya! Aleluya! Aleluya!"]

<sup>304</sup> Lwingi fiyo ulutamio lwa nyuma, ulwene lukutamisisye ugwe akabalilo katali. Buka, gwitikege ugwe guli...Buka, gwitikege ugwe kuyaga pakuya kanunu mosa, kang'i Kyala isakubomba ikyene kuli ugwe. [Nkundwe ikuyoba, "Kyala abombile. Ameni."—Nsimbi.] Ameni. Ikyo kyo kinunu. ["Ntufye Untwa."] U Ntwa akusaye ugwe, nkundwe. Ameni.

<sup>305</sup> Imbungo ya sukali yo nakimo, kwa Kyala ukubumbulusya. Umwene abagile ukumpela umwene ukuya kanunu. Ngimba ugwe kwitika ikyo? [U kalumbu ikuyoba, "Une ngubomba."—

Nsimbi.] Syosa silikanunu. Itikisya ikyene, kangi bukaga itikaga Umwene lilino ni ndumbula yako yosa.

<sup>306</sup> Ugwe kangi uli nakyoye mu lilopa lyako. Ngimba ugwe kwitika ukuti Kyala ikukupelaga ugwe uyege kanunu? Bukaga, itikaga ikyene ni ndumbula yako yosa, kangi yaga kanunu.

<sup>307</sup> Ugwe kwitika Umwene akubumbulwisye ugwe polelo akabalilo kako kila kyakutikile ugwe? Umwene äbõmbile.

<sup>308</sup> Indamio ya bakikulu. Imbungo ya ndumbula. Ugwe kwitika ikyene? [Kalumbu ikuyoba, “Ngwitika ikyene.”—Nsimbi.] Buka, yaga—yaga mbumbulusigwe mu Ngamu ya Yeso.

<sup>309</sup> Ugwe kwitika ukuti Kyala isakupela inyuma yako ukuya kanunu, ifinie fyake fisakuyaga. . . Akusaye ugwe! Itolo bukaga mulamula nkyeni.

Une ndikubumbulusya mma. Une ngabagila ukubumbulusya mma. Une ngaya mbumbulusyi mma.

<sup>310</sup> Ngimba ugwe gwinogwine fiki akabalilo kako Umwene äyobile isya nyuma yake, ngimba ugwe kwitika iyako yili kanunu, yope? Fyosa fili kanunu, bukaga itolo, itikaga ikyene, polelo. . . Itolo bukaga itikaga ikyene, ni ndumbula yako yosa.

<sup>311</sup> Iyako yope, ngimba ugwe kwitika ukuti Kyala ikukupelaga ugwe ukuya kanunu? Bukaga, itikaga ikyene, ni ndumbula yako yosa. Kyala isakupaga ikyene linga ugwe. . . Ugwe kufimbilisigwa ukwitika ikyene, palema nalinga.

<sup>312</sup> Ngimba ugwe kwitika ukuti Kyala ikukupelaga ugwe ukuya kanunu, nugwe? [Kalumbu ikuyoba, “Ntufye u Ntwa! Une nsisimikisye ngubomba.”—Nsimbi.] Fyosa filikanunu. Kyala akusaye ugwe. Endelelaga itolo mulamula ukukindilila kangi itikaga ni ndumbula yako yosa.

<sup>313</sup> Isaga, nkulumba. Ilyaiyolo ilyelu ilitondobya likugwa pasi. Ukuketesya kwa ikyo kibagile ukunangisya mbungo ya sukali. [U nkundwe ikuyoba, “Sukali.”—Nsimbi.] Ngimba ugwe kwitika Umwene ikukupelaga ugwe uyege kanunu? Unko uswe tubuke ku Kalivari kuli kwambilila ililopa lilino. Nu Lwitiko, mu Ngamu ya Yeso Kristi, umwene ayege mbumbulusigwe. Ameni. Kyala akusaye ugwe, nkundwe. Itikaga ni ndumbula yako yosa. Ngimba ugwe kwitika? [“Katikati kyabwanaloli.”]

<sup>314</sup> Ngimba bule bamo ba umwe mu kilundilo lilino? Ngimba umwe mukwitika ni ndumbula syinu yosa, ukuti Yeso Kristi yo yuyo mmayolo, umwisyugu, na bwilanabwila? Ngimba umwe mukwitika ikyo? [Ikilundilo kikuyoba, “Ameni.”—Nsimbi.]

<sup>315</sup> Bule pamwanya mu lubafu *ulu*? Unkikulu unnini yula itugesye, ikuketa kulakula kwa une, ikukubilwa nu lutamyo lwa nkikulu, ngimba ugwe kwitika ukuti Kyala isakupelaga ugwe uyege kanunu? Itolo akajasi akanini ka bluu afwele. Fyosa fili kanunu. Itikaga lilino, Yeso Kristi ikukupela ugwe ukuya kanunu. Ikyene kyo itolo kipepe lulo.

<sup>316</sup> Unkikulu uyu itugesye panyuma yako itolo, inditu inywili. Umwene ayobile, “Ndaga Ugwe, Ntwa.” Ikindukimo kintikile umwene. Umwene akāmenye iki Ikyene kyāli. Ulutamio lwa kiputulo lukulekile ugwe, gwitugesya palapala pala, palapala kunyuma kwa nkikulu yula yuyo ābumbulusigwe itolo akabalilo kala. Linga ugwe kwitika ni ndumbula yako yosa, nkikulu. Ugwe kwitika? Syosa silikanunu, fyusya ikiboko kyako linga ugwe kulonda ukwitikisya ikyene. Kyala ikukupela ugwe ukuya kanunu.

Ngimba bule iki pasi apa, umunduyumo nkati *muno*?

<sup>317</sup> Kunyuma kula mu kilundilo, lilino naloli nuluyīndiko. Komma ukusema. Muketile, imbungo isi sisakubuka ukufuma kwa yumo ukubuka ku yungi.

<sup>318</sup> Ngimba ugwe bule, nkulumba? Unnyambala uyu unkusi itugesye apa mu kikota iki? Ngimba ugwe kwitika? Ngimba ugwe kwitika Kyala abagile ukubumbulusya ugwe? Kuma-fifupa, kangi ali ni mbungo ya mmilo. Ugwe kwitika Kyala isakupela ikyo ukuya kanunu? Ugwe kubomba? Syosa kanunu, ugwe ubagile ukuya na iki ugwe usumile. “Linga ugwe ubagile ukwitika!”

<sup>319</sup> Ngimba fyofiki ugwe kwinogona, nkikulu, itugesye kifuki na umwene? Ngimba ugwe kwitika, nugwe? Ngimba ugwe kwitika? Ngimba ugwe kwitika Kyala abagile ukumbula une iki ulutamio lwako luli? Ugwe uli kubutali fiyo ukufuma kwa une. Itolo itika Umwene lilino. Ngimba ugwe kwitika une ngubulile ugwe u Bwanaloli? Polelo ubufinyigwe bwa lilopa bwako bwisakwikililaga. Ugwe kwitika ikyene?

<sup>320</sup> Ugwe gwafyusisye mmwanya ikiboko kyako, nugwe. Ugwe gwagelaga ukunkasya umwene. Ngimba ugwe kwitika Kyala abagile ukumbula une iki kyo. . . Ugwe ufumile pakuya nnunu fiyo ukuntula umwene, lilino Kyala isakuyaga nnunu ukukutula ugwe. Ugwe uli nu lutamio lwamwambepo ulu lwakutamiaga ugwe. Linga ikyo kyo kitalusye, yigula ikiboko kyako bo *ulu*. Ikyene kikuyaga ukumasigwe lilino. Umwene ikukupela ikyene kinunu.

<sup>321</sup> Balinga bikwitika? Balinga ba umwe bisa kwitiki-. . . aba bakaya Nkristi, bali nu—nu kwipilika ukuti Yeso Kristi ali apa alipo, aba bikulonda ukwima mmwanya lilino, yoba, “Yeso, une ngulonda ukwilingania nimwene ukuya ntulanongwa, ngimba Ugwe kunswaga une, isya mbibi syangu?” Ima pa malundi gako. Kyala akusaye ugwe, nkulumba. Kyala akusaye ugwe. Kyala akusaye ugwe. Kyala akusaye ugwe. Kyala akusaye ugwe. Uyo yo. . . Kyala akusaye ugwe, ugwe, ugwe, ugwe. Iki, Umwene ikukubona ugwe. Umwene asimbile ingamu yako bo ugwe kubomba isyo.

<sup>322</sup> Pamwanya apa mbwitulike, ima mmwanya, yoba, “Ntwa Yeso, une ngulonda, une ngulonda ukuya ndinganisigwe. Une

ngulonda ikisa kuli umoyo gwangu.” Kyala akusaye ugwe, nkulumba. “Une ngulonda ikisa, Ntwa Yeso.”

<sup>323</sup> Ngimba ugwe ukabagila ukuketa, mwinangu, uyo yo Mwene apa? Kyala akusaye ugwe, ndumiana ntubwa. Kyala akusaye ugwe. Kyala akusaya, nkikulu ntubwa. Ikyo kyo kindu ikikulumba ukukinda ugwe ubobilemo siku. Lilino yumo uyungi uyu akabomba ikyene, ima mmwanya, yoba, “Une ngulonda ukuya ndinganisigwe, Ntwa Yeso. Une ngwibonesya nimwene, ikilo iki.”

<sup>324</sup> “Umwene yuyo isakulāta imbibi syake, isakuyaga nakyo ikisa. Umwene yuyo ikufisa imbibi syāke, atisakukaba mma.”

<sup>325</sup> Ngimba ugwe kubombaga, mu Kuyapo Kwake? Kyala akusaye ugwe, nkikulu. Une ngulonda. . . Kyala akusaye ugwe. Ena. Kangi Kyala akusaye ugwe. Kyala akusaye ugwe, nkulumba. Kyala akusaye, nkikulu. U Ntwa akusaye ugwe.

<sup>326</sup> Ugwe kuyoba, “Ngimba ikyo kikusanusya kalikosa?” Pakati pa bufwe nu bumi, ikyo kyo kukindana kula.

<sup>327</sup> Ngimba ugwe kwagania u Kuyapo Kwake apa? Ngimba ugwe kwagania ikyo? Ngimba ugwe kwipilika ikyo? Muketile, ugwe kuketa Ikyene, ugwe kuketa Ikyene kikubomba. Uyo yo Mwene. Ikyo kyo katikati iki Umwene aayobile Umwene ikubombaga. Ngimba umwe mukwitika ikyene? [Ikilundilo kikuyoba, “Ameni.”—Nsimbi.]

<sup>328</sup> Umunduyumo uyungi ikuyoba, “Une ngulonda ukwibonesya nimwene ukuya ntulwanongwa, Gwentwa. Ugwe nswaga une isya mbibi syangu lilino.” Linga ugwe utalile gwimile, itolo fyusya mmwanya ikiboko kyako. Bamo mwa umwe ukusyungutila ifibumba, fyusya. . . Kyala akusaye ugwe. Kyala akusaya ugwe. Yumo uyungi ikuyoba, mmwanya mula mbutulikano ku nyuma, ikuyoba, “Une ngulonda ukwibonesya nimwene, Ntwa Yeso. Une ngusumila ikisa, ikilo iki, mu Kuyapo kwa Bwakyala Bwako, ngwitika ukuti, yu Kyala yulayula uyu isakulonga une, u Kuyapo Kwake kuli apa lilino. Umwene amenya ukuti Umwene ikuyoba ku ndumbula yangu nukumbula une une ne nsobi. Une ngulonda ukwima mmwanya nukuyoba une nsobile. Une ngulāta ubusobi bwangu. Ugwe kungemela une, mu ndumbula yangu.” Iyo yo nongwa une nimike ulukindi lwa lwiputo. Kyala akusaye ugwe. Kyala akusaye ugwe.

<sup>329</sup> Ngimba umwe mukwinogona une nimikile kila nongwa ya fiki? Une nimike ikyene panongwa yakuti une nāmenye ikyo kyafimbilisigwaga ukuboneka.

<sup>330</sup> Lilino, balipo abangi apa, ngimba umwe mutisakwima? Ima mmwanya kangi yoba i Kindukimo kikuyoba ku ndumbula yinu, “Ugwe gwe nsobi.” Kyala akusaye ugwe, nkulumba. Kyala akusaye ugwe. Kyala akusaye ugwe. Kyala akusaye ugwe. “Une ne nsobi. Nswaga une, Ntwa. Une ngwibonesya nimwene. Une



ngwima mmwanya, gwe Ntwa, mu Kuyapo Kwako. Une mmenye Ugwe uli apa. Une. . . Ugwe ubagile ukuya apa. Ugwe gwayobile iki kyayaga i—i kindu Ugwe gwayaga pakubomba. Lilino une njege. . . Une nguketa ikimanyilo, kangu une mmenye ikyene kilinganisigwe kwa une ukuti ikyo kibagile ukuya kimanyilo kya lisiku ili. Une ngupilika a Masyu aga gaakolile ukugomokela ku lupinduko. Apa une ndipo, Ntwa. Une ngwitika ikimanyilo. Une ngupilika a Masyu.”

<sup>331</sup> A Masyu gikuyoba kwa ugwe lilino! Syumbutuka, O babalanilano! Syumbutuka, O ndondwa yikwembela! Syumbutuka, O ugwe gwe ukagigwe panja! Syumbutuka, ikilo iki!

<sup>332</sup> Ngimba ugwe utisakusyumbutuka? Itolo ima nukuyoba, “Une ngwilingania nimwene ukuya ntulwanongwa, ngwisumila ikisa.” Ngimba ugwe kubomba ikyene, umunduyumo uyungi? Kyala akusaye ugwe, nkikulu. Kyala akusaye ugwe, pamwanya pala, mwanundumiana. Linga une ngupondwa ugwe, Umwene atisakupondwa. Kyala akusaye ugwe, nkikulu. Ikyo kyo kinunu fiyo. Ikyo kyo kinunu fiyo. Yumo uyungi? Itolo umilisyaga. . . Une ngulonda ukwima itolo i miniti ukukabilapo, panongwa yakuti une ngāli ngwipilika unsigo unnini apa, muketile. Umunduyumo uyungi? Kyala akusaye ugwe, nkikulu. Iyo yo njila iyakubomba ikyene. Iyo kyo ikyene. Umunduyumo uyungi, “Une ngulonda ukwilingania nimwene, itolo ngwifyusya nimwene mmwanya nukuyoba une ndi nsobi. Une ngwisumila ikisa”? Ngimba ugwe kubombaga ikyene? Nakalinga itolo bo uswe tukāli ukukindilila, fyuka mmwanya nukuyoba, “Une ngulonda ukwilingania nimwene, Ntwa Yeso.” Kyala akusaye ugwe, nkikulu nkeke.

<sup>333</sup> Umwe mumenye, lumo bo ugwe ukāli ukufika ku kaya, loli utubalilo tumo pamo utungi pisakuyako ikifunienie ikitalale kikwisa nkisyo kyako. Lumo ulubunju lumo u nganga isakwisa kangu isakwipilika ubukung’unde bwako bwandumbula bukwise mmwanya mu mmilo gwako, nakimo ikingi kibagile ukubombigwa. Polelo ugwe kwisakwipilika amayiga amatalale aga bufwe gikwelela nkisyo kyako. Ugwe kwisakukumbukila iki ugwe ubobile.

<sup>334</sup> Kumbukilaga, abene bakabagila ukukusyila ugwe nubusolofu fiyo mma, abene bakabagila ukubomba nakimo kwa ugwe. Kyala āfingile, “Une nisakukufyusya ugwe mmwanya kangu, ku lisiku lya bumalikisyo.” Keta. “Umwene uyu ikupilika a Masyu Gangu kangu nukummwitika Umwene uyu andumile Une, ali nabo u Bumi Bwabwilanabwila kangu atikwisila mu Bulongi, loli akilenie ukufuma ku bufwe ukubuka ku Bumi.” Umunduyumo fyula Ikyo linga ugwe ubagile. Yeso Kristi aayobile Ikyo. “Umwene uyu ikwitika (uyu ‘ikupilikisya’) i Lisyu Lyangu kangu ikwitika pa Mwene uyu alindumile Une, ali nabo u Bumi Bwabwilanabwila, atisakwisamo mu Bulongi siku,

ukutagigwe, loli akilenie ukufuma ku bufwe ukubuka ku Bumi.” Panongwa yakuti, umwene alitike pa Mwanundumiana gwa Kyala, uyu Kyala amfuyisye umwene, ifyinja maelifu mabili ifi fikindilepo, kangu u bumi apa, amayolo aga, ukubonesya amaka Gake ga busyuke Bwake.

<sup>335</sup> Ngimba pabagile ukuyapo uyungi ikwimwa mwanya, ukufuma apo, uyungi ikuyoba, “Une ngulonda ukwitikisya Ikyene. Une ngulonda ukummwitikisya Umwene”? Kyala akusaye. Kyala akusaye ugwe. Ikyo kyo kinunu fiyo, nkikulu nnini. Ikyo kyo kindu ikikifu. Une ngulonda umwe muketesye.

<sup>336</sup> Une naketesisye ukukolela kwa pakigemo, apa akabalilo kamo aka kakindilepo, abandu ukwisa apa, biku ukitikana yomo nu nnine ndubafu.

<sup>337</sup> Loli ngimba umwe muketesisye ubwanaloli pa fila fisyo fya bandu? Bala abakeke abakikulu, pope pakufuma pakubakemela abene isya inywili syabo isyakutumula, ukufwala ilangi; ni langi sila sifwaligwe, ni nywili indumuligwe, balimile mmwanya itolo lulalula, “Une ne ntulwanongwa. Yaga ni kisa pa une, Kyala.” Isyo syo Mbeyu silambalele pala. U Bwelu butupwike pa yene, kangu abene bikumanya ikyene. Kyala abasaye umwe.

Unko uswe twinamisye imitu gyitu lilino.

<sup>338</sup> Une ngulonda umwitiki aligwesa apa, uyu imile kifuki u mundu yula uyu alimile mmwanya, ala ikiboko kyako pa mundu yula, (bule ugwe?), yuyo yula alimile mmwanya. Abene balimile kifuki na ugwe. Linga ugwe uli Nkristi, bika ikiboko kyako pa bene, “Kalumbu, nkundwe, une ndi ni kiboko kyangu pa ugwe lilino. Une ngwiputaga.”

<sup>339</sup> Gwakumwanya Tata, balipo bala apa ikilo iki aba—aba bikukwitika Ugwe. “Imbeyu simo sigwilile pa njila ya palubafu,” Ugwe kuyoba, “injuni sikwisapo pala nukubungania iyene mosa. Simo sikugwa pamwanya pa kisu kya mabwe, kangu imifwa ni mitulwatulwa. Loli simo sikubuka mu nnunu, umfu gwa mbolela.” Kangu u Kuyapo Kwako bo kuli apa, ikilo iki, kubasongile bingi apa ikilo iki ukuti Ugwe gwe Mwanundumiana gwa Kyala, ukuti Ugwe uli mumi kwa bwilanabwila. Kangu Ugwe ufingile, panongwa yakuti Ugwe uli mumi, uswe tubagile ukuya bumi nuswe.

<sup>340</sup> Ntwa Yeso, abene bafyukile mmwanya nukwima ukuya baketi ukuti abene bitike Ugwe. Lilino, Gwentwa, une mmenye Ugwe kwisakubimilaga abene mu Lisiku lila. Tupaga ikyene, Ntwa. Une ngubapa abene kwa Ugwe, mu Ngamu ya Yeso Kristi. Abene bali bukaga ku kipanga kimo ikinunu nukōsigwa mu losyo lwa Kikristi. Abene bali yingisyaga bene ni kipambo kimo ikinunu kya bitiki. Abene bali isusigwaga na Mbepo Mwikemo. Abene bali yaga fyabuponjolelo fya Nongwainunu, utubwe-utupala mu ngiga Yako pa Lisiku lila. Kangu linga une ndisakubabonamo siku abene kangu ulubafu ulu lwa Lisiku

ilikulumba lila, ndibabonaga une i Lisiku lila bo mu mboniboni, bikuyoba, “Ngimba ugwe utikungumbukila une? Ikyene kyāli ku Button Rouge, ikilo kila, ukuti une nalimile mmwanya.” Tupàga ikyene, Tata. Abene bo Bako, ukwisila mu Ngamu ya Kristi.

<sup>341</sup> Apa po, palambalele pankyeni pa une, ilibokosi lya fifunga, utulato utunini, ifilato, ififunga, ni myenda, na fitambala. Uswe tumanyisigwe, mwi Bangeli, ukuti abene begile ukufuma mu mbili gwa Mwikemo Pauli, ififunga ni fitambala, imbepo inyali silinkusōkamo mbandu. Lilino, Tata, uswe tumenye ukuti uswe tukaya Mwikemo Paulo, loli Ugwe ukāli uli Kyala, popapo une ngusuma ukuti Ugwe kwisakupa ifyakukonga filafila, bo nubwanaloli ingulilo iyi yikwitika. Abene bakalitikemo Pauli panongwa yakuti umwene āli Pauli; abene balimmwitike Pauli panongwa yakuti Ugwe gwalilingenie Gwimwene na Pauli. Lilino abene bikwitika ikindu kilakila ikilo iki, gwe Ntwa, ukuti Ugwe gwilingenie nkati mwa uswe, ikilo iki. Kangi ilisiku limo, uswe tukuyoba nu . . .

<sup>342</sup> Unsimbi yumo atubulaga uswe, ukuti, “Israeli āli pa nsebwe gwake ku kisu ikifingigwe, kangi i Nyanja Ngesefu yilinkuya mu njila, ukubatumula abene ukufuma ku kisu ikifingigwe.” U nsimbi alinkuyoba, ukuti, “Kyala alinkuketela pasi ukwisila mu Mbanda ya Moto, na maso amakalale, akabalilo kako Ikyene kyalyendile pamwanya pa Israeli. Ikyene kyapelile ubufwamaso, ingisi ku nsitamwitiki, kangi ubwelu kwa Israeli. Kangi akabalilo kako i Nyanja Ngesefu yāli mu njila yila, iyene yilinkuya nulutende, kangi iyene yilinkwiniembela munyuma, kangi Israeli alinkukilania kwisilya ku kisu ikifingigwe pa mfu umumu.”

<sup>343</sup> Ntwa Kyala, ketela pasi ikilo iki, ukwisila mu Lilopa lya Yeso Kristi, Mwanundumiana Gwako. Bo une ngwala amaboko gangu pamwanya pa fifunga ifi, akabalilo kako ifyene fibikigwe pamwanya pa babine, u Mbepo Mwikemo, Ntwa, ali ketaga pa mundu yula, kangi imbungo silisōka ngapo ukufuma pa kyene, kangi abēne balikilaniaga ukubuka mu kisu ikya bukafu bununu na maka. Ukuti, i Bangeli lyayobile, “Pamwanya pa fyosa,” ukuti abene banyonyilwe ukuti uswe twabagile “ukukaba mu bukafu.” Tupaga ikyene, Ntwa. Une ngubatuma abene, mu Ngamu ya Yeso Kristi. Ameni.

. . . une une ngwisakukonga,  
Kūko Umwene ikukulongsyaga . . .

Unko uswe itolo twimbe.

. . . nisa kukonga,  
Une ngubukaga nu Mwene,

Lilino u Kuyapo Kwake kuli apa, unko uswe itolo tumwipute Umwene mu lwimbo, nubunyafu.

. . . injila yosa.

344 mubagile umwe ukwimba ulwene, naloliloli, bo ulu:

Kūko Umwene ikundongosya une une  
 nisakukonga,  
 Kūko Umwene ikundongosya une une  
 nisakukonga,  
 Kūko Umwene ikundongosya une une  
 nisakukonga,  
 Une ngubukaga . . .

Linga umwe lilino, mukufyusyaga amaboko ginu.

. . . nu Mwene injila yosa.

Unko uswe twime lilino, fyusya amaboko ginu kangi.

. . . Mwene ukukinda mu ngunda,

345 Aligwesa imba mwa Mbepo lilino. Naloli i Ndumi yakukeka. Unko uswe tumpale Umwene mu Kuyapo Kwake. Umwene iganile ukupāligwa.

. . . mu ngunda  
 Une ngubukaga na Umwene mu ngunda gwa,  
 Une ngubukaga na Umwene, na Umwene  
 yōsa . . .

Lilino unko uswe tung'ung'usye ulwene.

Une mbagile . . .

346 Lilino akabalilo kako umwe mukobomba ikyo, une ngulonda umwe ukuponanania amaboko nu munduyumo, yoba, “Kyala akusaye ugwe, mwendanjila. Kyala akusaye ugwe, mwendanjila,” bo ulu. Uswe tuli yumo nayu yumo ku nnine. Methodisti, kangi Baptisti, Prebeteri, Pentekosti, mwesa ponania amaboko yumo nu nnine, “Kyala akusaye ugwe, mwendanjila.” Ikyo kyo iki uswe tuli, bendanjila.

. . . mu ngunda,

347 Kyala akusaye ugwe, mwendanjila. Kyala akusaye ugwe, uswe tukuyāta na aligwesa. Kyala akusaye ugwe, nkundwe gwangu. Kyala akusaye ugwe. [Ubuyo busitakandu pa tepi—Nsimbi.]

. . . ngunda,

Lilino unko uswe fyusya amaboko ginu.


Une ngubukaga nu Mwene, o, nu Mwene injila  
 yosa.

348 Unko uswe twinamisye imitu gyitu, nukwilambika, mu lwiputo. Komma ukwibwa, ndubunju, sukulu ya Ndungu.

349 *Munjilayimo iyingi*, une itolo ngwipilika u Kuyapo kwa Kyala itolo bwanaloli mu ndumbula yangu. Ikyene kyo itolo kikafu fiyo ku bandu ukusōkapo, ikilo iki, mu njila yimo. Une ngwipilika u Mbepo Mwikemo ahobwīke, ikilo iki. Uswe lumo twisakuya nu lukomano ulukulumba kilabo, ukuketa abandu

bikwisa kwa Kristi, umwe muketile. Yumo āswigile nongwa ya fiki une ngatendekamo ukukolela pa kigemo. Une ngugūlila mpaka une ndongosigwe ukutendeka ikyene. Muketile?

<sup>350</sup> Une ngusubila ukuti aligwesa uyu afyusisye ikoboko kyabo, pamo ālīmīle mmwanya, Une ngusubila ukuti umwe mwisakuyaga ku kipanga kimo ikinunu kilabo, ega ubuyo pakati pa bitiki.

<sup>351</sup> Akabalilo kako uswe tuli ni mitu gyitu ginamisigwe, nguyaga pakunsuma u ntimi apa ukwisa ku nkyeni, linga umwene isa, ku lusātisyo. Kyala abasaye umwe lilino, ni mitu gyītu nu ndumbula sinamisigwe pankyene pa Kyala. 

*I LISYU LYA KĪKA* KYA64-0321E

(The Voice Of The Sign)

Ubulumbilili ubu butwaligwe nu Nkundwe William Marriion Branham, ubu pakwanda bwatwaligwe nki Ngereza pa Mpyagilo namayolo, Mariki 21, 1964, ku Denham Springs High School mu Denham Springs, Louisiana, U.S.A., bwegigwe pa busimbe bwa tepi ya magneto kangi busimbigwe kisitakutumula mu ki Ngereza. Ukusimba ukwa mu Kyangonde ubu bwasanusigwe nu kuyabanisigwa na ba Voice of God Recordings.

KYANGONDE

©2023 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)